

PRINT FROM THE PANDIT

U. HP

5.4

श्रीः

तत्त्वविन्दुः

सर्वतन्त्रस्वतन्त्रश्रीवाचस्पतिमिश्रकृतः

शाब्दबोधकारणावधारणपरः

काशिनाराजकीयसंस्कृतप्रधानपाठशालायाम्

साहित्यशास्त्राध्यापकेन महामहोपाध्याय-

श्रीमन्मन्मथ

विषमस्थलटिप्पणीनिवेशनपुरःसरं संशोधितः



काश्याम्

६० नो० लाजरसकंपन्याख्येन श्रीवल्लभाशालानाम्

मुद्रालये मुद्रायित्वा प्रकाशितः ।

मं. १९५६ जे. व. ७ भागे

Price 6 as. 3 pies.]

(मूल्यम् १२५)





श्रीरामा वैष्णव-पुस्तकालय  
बनारस विद्ये ।







श्रीः

## तत्त्वविन्दुः

सर्वतन्त्रस्वतन्त्रश्रीवाचस्पतिमिश्रकृतः  
शाब्दबोधकारणावधारणपरः

काशिकराजकीयसंस्कृतप्रधानपाठशालायाम्  
साहित्यशास्त्राध्यापकेन महामहोपाध्याय-  
श्रीगङ्गाधरशास्त्रिणा

विषमस्थलटिप्पणीनिवेशनपुरःसरं संशोधितः



काश्याम्

ई० जे० लालरसकंपन्याख्येन मेडिकलहॉलनाम्नि  
मुद्रालये मुद्रयित्वा प्रकाशितः ।

सं. १९४६ वै. च. ७ भागे





॥ श्रीः ॥

## तत्त्वबिन्दोर्भूमिका ।

अथेष प्रकाशयते तत्त्वबिन्दुर्नाम प्रबन्धः शास्त्ररसिकानां प्रमोदमाधातुम् । अस्य निर्माता किल सर्वतन्त्रस्वतन्त्रप्रतिभः श्रीवाचस्पतिमिश्रो यः प्राग्भवे शाङ्करब्रह्मसूत्रव्याख्यानप्रवृत्तोऽन्तरा-यतिरस्कृते तत्र महत्यनितरसंपादनीये निजावतारकार्ये भगवता श्रीशङ्कराचार्यपूज्यपादेन वाचस्पतिनाम्ना ऽवतीर्थं संपादयितास्य-भीष्मितमाकल्पं च सा टीका भुवमलंकुर्यादिति वरेणान्वगृह्यतेति वर्णयन्ति स्म शङ्करदिग्विजये माधवाचार्याः ।

अविसंवादितया नु भगवदादेशस्य षट्चिंशदुत्तरैकोनविंश-तिशततमे १६३६ वैक्रमाब्दे काशिकराजक्रीयसंस्कृतपाठशालामलंकरि-ष्णुभिर्निखिलदर्शननदीप्योर्मदीयगुरुवरश्रीधवालशास्त्रिचरणैर्मुद्रयित्वा प्रचारिता भामतीनाम्नी शाङ्करब्रह्मसूत्रभाष्यटीका । अस्यामेव शेषे यत्र्यायकणिकातत्त्वसमीक्षातत्त्वबिन्दुभिरिति पद्यं ग्रथितवता ऽन्तरा च तत्रावधारितेषु सिद्धान्तेषु विस्तरेण व्यवस्थापनमेतै-ष्वेव निबन्धेषु प्रतिज्ञातवता ग्रन्थकारेण चिरादेतदालोचनोत्कलि-काऽऽकुला अभावविषत परीक्षणविचक्षणाः । तेष्वयमेकस्यैव विषयस्य व्यवस्थापको निबन्धः ।

स्फोटे ऽथ वाक्यचरमाक्षरसर्ववर्णाः

बल्योः पदेषु च निरस्य पथा नवेन ।

संस्मारितेष्विह हि वस्तुषु सुप्तिङन्तैः

शाब्दप्रमाजनकता निरधारि मिश्रैः ॥

एतत्सिद्धान्तव्यवस्थापनं च मन्ये निगूढाभिसंधिना तट-स्थेनेव वस्तुस्वभावप्रतिपादनमुखेन वेदान्तपरमसिद्धान्तमुपपन्नं



कर्तृकामेन ग्रन्थकथा कृतम् । तथा हि । तत्त्वमसि अहं ब्रह्मा-  
स्मीति महावाक्यार्थधियोर्गुरूपदेशशिष्यानुभवरूपयोश्चिरमुपदिष्टप्र-  
कारेणावर्त्यमानयोरविद्यावरणनिरसनद्वारेण साक्षात्कारहेतुत्वमिति  
ह्यद्वैतवादिनां मुख्यतमः सिद्धान्तः । तस्य च चरमज्ञानस्य प्रत्य-  
क्षत्वं शाब्दत्वं च दशमस्कन्धमसीत्यादाविवेति न तिरोहितं चय्यन्त-  
चिन्तकानाम् । अत एव यत्साक्षादपरोक्षाद् ब्रह्म तं त्वौपनिषदं पुरुषं  
पृच्छामीति श्रुतिभ्यां ब्रह्मणः साक्षात्काररूपत्वमुपनिषन्मात्रगम्यत्वं  
च निरणायि । वस्तुतन्त्रत्वे एव च ज्ञानस्य प्रमात्वमिति समन्व-  
यसूत्रे भाष्यकारः । योषा वाव गौतमाग्निः सिंहो माणवक इत्या-  
दिवैदिकलौकिकवाक्यैः समानविभक्तिरूपद्वयसमभिव्याहारबलेन  
जायमाना ऽपि तदर्थयोरभेदान्वयधीः कर्तुमकर्तुमन्यथा वा कर्तुं  
शक्यत्वेन वस्तुतो ऽभेदाभावेन पुरुषतन्त्रतया क्रियारूपैव न तु  
ज्ञानम् । शुक्ले पटे तदभेदधीस्तु वस्तुमात्रनिबन्धना न व्यत्यासं  
सह्यत इति क्रियालक्षणविरहाज् ज्ञानम् । तथैव प्रकृते वस्तुमात्र-  
प्रभवत्वे सत्येव जीवब्रह्माभेदधियो ज्ञानत्वमारोपात्मकत्वे तु क्रियैव  
सेते । तथा च साक्षात्कारत्वेनेष्टायाश्चरमवृत्तेर्वस्तुनिबन्धनत्वम-  
वश्यमाश्रयणीयम् । अङ्गीकृतं च परैरपि प्रत्यक्षं प्रति विषयस्य कार-  
णत्वम् । तेन प्रमामात्रं प्रति विषयस्य कया चिदपि प्रणाड्योपस्थि-  
तस्य कारणत्वस्वीकारे बाधकाभावः । न चैवमतीतानागतयोः  
प्रमाऽव्यवहितप्राक्कालिकस्थितिविधुरतया तद्विषयकानुमितिशाब्द-  
धियोरप्रमात्वमापादनीयम् । प्रमां प्रति बौद्धपदार्थानामेव कारणत्वा-  
ङ्गीकारेण सत्कार्यवादाङ्गीकारेण वा वस्तुनः प्रमाप्राक्कालिकतायाः  
सूपपादत्वात् । प्रकृतसाक्षात्कारशाब्दकारणताया अपि बुद्धिपरिक-  
ल्पिते सविशेषवाभ्युपगमेन तस्यालीकत्वप्रसक्तेरिष्टापतियस्तत्वात् ।  
अत एव निर्विशेषमुपक्रम्य श्रुतिः । न तस्य कार्यं करणं च विद्यते  
इति । लौकिकप्रमात्वं तु व्यवहारदशायामवाध्यविषयत्वरूपमुभयचा-



पि तुल्यमित्यत्रमप्रस्तुतविचारप्रयासेन । एवं स्थिते उपनिषदेकगम्य-  
त्वाद् निर्विशेषस्य प्रकृतमहावाक्यघटकपदवृत्त्योपस्थितिः रावश्यक्री-  
सा च समभिव्याहृतपदान्तरार्थेन सहान्वयानुपपत्तिप्रतिसंधानसापे-  
क्षेति भवति जघन्यवृत्त्याश्रयणसाहाय्यसमर्पणमुखेन वाक्यस्य निर्वि-  
शेषप्रतिपादकत्वं चरमधियो विशेषपरित्यागेन प्रागनधिगतविषय-  
कतया प्रमात्वं चेति चतुरस्रम् । निर्विशेषत्वादेव च परमपुरुषार्थस्य  
पदार्थान्तरेणान्वयानवकाशः । तत्प्रतिपादकत्वं च श्रुतिशिरसां संस-  
र्गासङ्गिसम्यग्धीहेतुता या गिरामियम् । उक्ताऽखण्डार्थता यद्वा  
तत्प्रातिपदिकार्थेत्यभिदधत्याचार्याः । सम्यक्त्वं चाचेत्तदिश  
प्रागनधिगतनिर्विशेषप्रमात्वरूपम् । यदि पुनरन्वितएव पदानां  
शक्तिः स्यान्न स्यात्तदा प्रकृते कयापि विधया वेदान्तानां निर्विशे-  
षावगमसाधनत्वं प्रमाणान्तरगम्यत्वं तु निर्विशेषस्य सुदूरपराहत-  
मिति महदनिष्टमापद्येत । अतः प्राधान्येनात्र वृत्तिकारमतानुयायी  
प्रतिपक्ष एव शिञ्जणीयो यः क्रियाशेषत्वं ब्रह्मणो विब्रुवन्नाकुलीकरोति  
चेतांसि ब्रह्मनिष्ठानाम् । जैमिनिसूत्रे भाष्यकारो वार्तिककारश्च  
नात्र प्रतिकूल इति तयोरेवात्र प्रबन्धे प्राधान्येन प्रमाणभावावल-  
म्बनम् । अत एवौत्पत्तिकसूत्रे जै. सू. अ. १ पा. १ सू. ५ भाष्य-  
कारो वेदान्तवाक्यानि आत्मज्योतिः सम्राडिति होवाच स एष नेति  
नेत्यात्मेति होवाचेति निर्विशेषप्रतिपादकान्येवात्मस्वरूपनिरूपणा-  
वसर उदाजहार । वार्तिककारश्च इत्याह नास्तिश्चनिराकरिष्णुरा-  
त्मास्तितां भाष्यकृदत्र युक्त्या । दृढत्वमेतद्विषयश्च बोधः प्रयाति  
वेदान्तनिषेवणेनेत्युपसंजहार । स्फोटवादिनश्चरमवर्णे वाक्यघटक-  
सकलवर्णसमुदाये च शाब्दधीहेतुत्ववादिनश्च निराकरणं तु ब्रह्म-  
सूत्रे अ. १ पा. ३ सू. २८ देवादीनां शब्दप्रभवत्वप्रतिपादनावसरे  
पूर्वपक्षे स्फोटं निवेशितवता वर्णो एष तु पदमिति भगवानुपवर्ष  
इति वर्णानां शाब्दहेतुत्वमन्यमतत्वेन वदता ऽद्यापि नाम प्रत्यु-



द्वारणमन्येऽन्ये च वर्णाः स्युस्तथापि या वर्णेष्वर्थप्रतिपादनप्रक्रिया सा सामान्येषु संचारयितव्येत्यनास्थामाविष्कुर्वता भाष्यकारेण सूचितामरुचिं व्युत्पादयितुमिति तत्रैव भामत्यां दिङ्मात्रमिह दर्शितं विस्तरस्तु तत्त्वबिन्दाववगन्तव्य इत्यभिधानैदं पर्यपर्यालोचनया पर्यवस्यतीति विचारकुशला विदांकुर्वन्तु ।

तदेवमतिनिगूढाशयस्य प्रोक्तेः परां काष्ठामारूढस्यास्य प्रबन्ध-  
रत्नस्य मुद्रणे काशीराजकीयसंस्कृतपाठशालाप्रधानाध्यक्षैर्नानाविधद-  
र्शननिष्णातधिषणैः श्रीमदार्थरवेनिससाहिबमहोदयैरादिष्टेऽहं पाठ-  
शालापुस्तकालयस्थं देवाक्षरलिखितं पुस्तकद्वयं वङ्गाक्षरलिखितं च  
शुद्धतममेकं पुस्तकमिति चीणि पुस्तकानि समालम्ब्य प्रवृत्तः पर्यौ-  
लोच्य बहुच क्लिष्टतां विषमस्थलानि संचिप्रया टिप्पण्या विशदयन्  
निवेशयैश्चाधः पाठभेदान् समापयं प्रस्तुतं कार्यम् । भृशमन्वगृह्ये  
च निखिलं सटिप्पणीकममुं मुद्रिताद्यपचं निरर्थाय महान्तं श्रममङ्गी-  
कृतवद्विः पाठशालायां प्रधानपण्डितैः श्रीकैलासचन्द्रशिरोमणिभ-  
ट्टाचार्यमहाशयैः । अथापीदृशे दुर्घटे कार्ये मादृशाल्पज्ञजनसुलभेन  
मतिदोषेण जनितानि स्खलितानि सुविमृश्य प्रबोधयन्तु विचक्षणवरा  
येन कृतज्ञताप्रकाशनपुरःसरं यतेय द्वितीयसंस्करणे निर्दोषतासंपा-  
दनाय । चन्तारश्च गुणैकपक्षपातिनो दूषणवाच्यमाः सुधियः सी-  
सकाक्षरयोजकदोषेण मदीयदृष्टिदोषेण चोपनता अशुद्धीरिति निश्चि-  
न्वन् विरमामि निरर्थकाद्विस्तरादिति । शुभम् ।

फा. व. २ रवौ

सं. १९४८

१४ । २ । ६२

महामहोपाध्यायो मानवल्लभ्याख्यो

गङ्गाधरशास्त्री ।





## तत्त्वबिन्दुः ।

अहये बुध्न्याय नमो ब्रध्नाय नमो नमो ऽस्तु गणपतये ।

आर्यायै भारत्यै नमो नमश्चास्तु विष्टरश्रवसे \* ॥ १ ॥

इह खलु पदकदम्बश्रवणसमनन्तरमविवादं विदितपदतदर्थसङ्ग-  
तीनामनधिगतार्थगोचरा धीरुदयमासादयति पुंसाम् । तस्या निमित्तं  
प्रति विवदन्ते वादिनः ।

के चिदाहुरनवयवमेव वाक्यमनाद्यविद्योपदर्शितालीकवर्णपद-  
विभागमस्या निमित्तमिति † ।

पारमार्थिकपूर्वपूर्ववर्णपदपदार्थानुभवजनितसंस्कारसहितान्त्यवर्ण-  
विज्ञानमित्येके ‡ ।

\* अहये बुध्न्याय शिवाय । अष्टमूर्तिरहिर्बुध्न्य इति कोशः । नामान्तराययनु-  
पादायैतस्यैवोपादानं तु अहे बुध्न्य मन्त्रं मे गोपाय । यमपयस्त्रयीविदा विदुः । अचः  
सामानि यजूंषि । साहि श्रीरमता सताम् । तैत्तिरीयब्राह्मणे अ० १ प्र० २ खं २६ मन्त्र २  
इति मन्त्रानुसंधापनेन शिवस्य वेदत्रयगोपतृत्वद्योतनायास्य मन्त्रस्य शावरभाष्ये अ० २  
पा० १ सू० ३५ उदाहृतत्वेन ऋग्व्याद्विज्ञानोपयुक्तं वाक्यत्वलक्षणं सू० ४६ बहुव्यात्यपदा-  
र्थानामिति शावरभाष्योक्तेरन्विते पदानां न शक्तिरिति व्यवस्थापयिष्यमाणसिद्धान्तस्य  
भाष्यकाराभिमतत्वस्फोरणाय चेति बोध्यम् । तथैवोपसंहरिष्यति । ब्रध्नः सूर्यः भास्व-  
राहस्करब्रध्नेति कोशः । आर्यायै भारत्यै सरस्वत्यभिचाये गौर्यै । ग्रन्थारम्भे सरस्वती-  
नमनस्योचित्यात्युच्चायतने गौर्या एव शास्त्रेपूपदेशात्तथोक्तिः । सरस्वतीगौर्योरभेदश्च  
देवीमाहात्म्योत्तमचरिते स्पष्टः । आर्या दाक्षायणी चैवेति कोशः । विष्टरश्रवसे वि-  
ष्णवे । वैकुण्ठो विष्टरश्रवा इति कोशः । अनेनादित्यमम्बिकां विष्णुं गणनायं महे-  
श्वरमिति स्मार्तरवश्रयोपास्यदेवतापञ्चकनमस्काररूपं मङ्गलमनुष्ठितं भवति ।

† वैयाकरणाः । तथा च वाक्यपदीये काण्डे १ श्लो० ७३ पदे न वर्णा विद्यन्ते वर्ण-  
व्यवयवा न च । वाक्यात्यदानामत्यन्तं प्रविष्टेको न कश्चनेति । काण्डे २ श्लो० २३४  
शास्त्रेषु प्रक्रियाभेदैरविद्योवोपवर्णयत इति । उपपादयिष्यते चेदमग्रे । एवं मतान्तरा-  
ययपि ।

‡ नैयायिकाः । वात्स्यायनभाष्ये अ० ३ आ० २ सू० ६२ वाक्यस्थेषु खलु वर्ण-  
पूच्छरत्सु प्रतिवर्णं तावत् श्रवणं भवति श्रुतं वर्णमेकमनेकं वा पदभावेन न प्रतिसंघते  
प्रतिसंघाय पदं व्यवस्यति पदव्यवसायेन स्मृत्या पदार्थं प्रतिपद्यते पदसमूहप्रति-  
सं-



प्रत्येकवर्णपदपदार्थानुभवभावितभावनानिचयजन्य\*लब्धजन्यस्मृतदर्पणारूढा वर्णमानेत्यन्ये † ।

पदान्येवाकाङ्क्षितयोग्यसन्निहितार्थान्तरान्वितस्वार्थाभिधायीनीत्यपरे ‡ ।

पदैरेव समभिव्याहारवद्विरभिहिताः स्वार्था आकाङ्क्षयोग्यतासन्निधिसधीचीना वाक्यार्थधीहेतव इत्याचार्याः § । तत्र ।

मीयमानपरित्यागो बाधके नासति स्फुटे ।

दृष्टात्कार्योपपत्तौ च नादृष्टपरिकल्पना ॥

स खल्वयमेको वाक्यात्मा वाक्यार्थधीहेतुरुभवाद्वा व्यवस्थायते अर्थधीभेदाद्वा अन्यथा अनुपपद्यमानात् ।

अनुभवो ऽपि च वाक्यात्मानमेकमवयविनमनेकपदवर्णव्यासङ्गिनमङ्गप्रत्यङ्गवर्तिनमिव देवदत्तमनुभवेत् प्रत्यस्तमितवर्णपदविभागं वा ।

वर्णाः पदानि चास्यावयवाः सत्तामात्रेणानुभूयमानतया वा भवेयुः ।

न तावत्पूर्वकल्पः । अवयविन्यूनपरिमाणत्वादवयवानां परममहतां च वर्णानां तदनुपपत्तेः । गगनगुणत्वे वा ऽद्रव्यतया समवायिकारणत्वाभावेनावयवभावानवकल्पनात् ।

वायवीयावयवारब्धवर्णवादिना॥ मय्याशुतरविनाशशीलतया वर्णा-

धानाच्च वाक्यं व्यवस्यति संवद्भांश्च पदार्थान् गृहीत्वा वाक्यार्थं प्रतिपद्यत इति । सिद्धान्तमुक्तावल्यां शब्दखण्डे च प्रत्येकपदानुभवजन्यसंस्कारिश्चरमतावद्विषयकस्मरणाव्यवधानेनोत्पत्तेः—तावत्पदसंस्कारसहितचरमवर्णज्ञानस्योद्बोधकत्वात् इति । एवं पदवाक्यरत्नाकरादिष्वपि ।

\* जन्मेति पदमधिकमपि पुस्तकत्रये सत्त्वात्स्थापितम् ।

† उपवर्णप्रभृतयो मीमांसकाः । ब्रह्मसूत्रशाङ्करभाष्ये अ० १ पा० ३ सू० २८ वर्णा एव तु शब्द इति भगवानुपवर्णः इति । शाबरभाष्येपि अ० १ पा० १ सू० ५ अथ गौरित्यत्र कः शब्दः गकारोकारविसर्जनीया इति भगवानुपवर्ण इति । योगभाष्ये व्यासदेवोपि पा० ३ सू० १७ गकारोकारविसर्जनीयाः सास्त्रादिमन्तमर्थं द्योतयन्तीति ।

‡ अन्विताभिधानवादिनः प्राभाकराः ।

§ भाट्टाः शबरस्वामिप्रभृतयश्च । तन्त्रवार्तिके अ० २ पा० १ सू० ४६ पदार्थः पदविज्ञातेर्वाक्यार्थः प्रतिपाद्यते इति । शाबरभाष्ये अ० १ पा० १ सू० २५ पदार्था अवगताः सन्तो वाक्यार्थं गमयन्तीति ।

॥ वाक्यपदीये काण्डे १ श्लो० १०६ लब्धक्रियः प्रयत्नेन वक्तुरिच्छानुवर्तिना ।



नां परस्परमसहभुवामसंबद्धानामवयवव्याख्यासम्भवात् । नो खल्वेति क्रम-  
भाविनो ऽवयविनं वा तदसमवायिकारणं वा व्यतिपङ्गं \* बिभ्रति ।  
अबिभाषाश्च कथमवयवा व्यतिपक्ता वा । एकद्रव्यस्य च कार्यद्रव्यस्या-  
नुपपत्तेर्द्रव्यविनाशकारणद्वयाभावेन कृतकनित्यत्वप्रसङ्गात् † । असहभा-  
वित्वादेवानुभूयमानतया ऽप्यवयवभावः परास्ते वेदितव्यः । आशुतर-  
विनाशित्वेनानुभवानां तत्कर्मतया ऽपि तथात्वेन ‡ सहभावाभावात् ।

स्यादेतदनवयवमेव वाक्यं वाक्यार्थस्य च वाचकम् । न च वर्णा  
एवानुभूयन्ते न तु तदतिरिच्यमानशरीरमपि वस्त्विति वाच्यम् । पद-  
मिति वाक्यमिति चानुसंहारबुद्ध्याऽवभिन्नस्य वस्तुन उपारोहात् । न  
खल्वियं बुद्धिरभिन्नवस्तुनिर्भासा परस्परव्यतिरिच्यमानात्मनो वर्णानेव  
गोचरयितुमर्हति । एकत्वनानात्वयोरेकत्रासमवायात् । न च वर्णात्मन-  
स्तत्समवायिनो वाक्यस्य कुतस्तदुपरागवती प्रख्याति वाच्यम् । तदतिरि-  
च्यमानमूर्तीनां परमार्थसतां वर्णानामभावात् । तदेव ॥ हि सर्वजनीन-  
मानसप्रत्यक्षप्रवेदनीयप्रयत्नभेदभिन्नानाध्वनिप्रत्येकव्यञ्जनीयं तत्त्वं ॥  
ध्वनयस्तु तुल्यस्थानकरणलब्धजन्यतया परस्परविसदृशतत्पदवाक्यव्य-

स्थानेष्वभिहतो वायुः शब्दत्वं प्रतिपद्यते । तस्य कारणसामर्थ्याद्वेगप्रचयधर्मिणः ।  
संनिपाताद्विभज्यन्ते सारवत्योऽपि मूर्तय इति ।

\* व्यतिपङ्गे समवायिकारणीभूतः संयोगः ।

† अवयवद्वयानारब्धस्य परमाणुगगनादेर्द्रव्यस्य कार्यताया अनङ्गीकारात् । द्रव्य-  
नाशस्यासमवायिकारणनाशजन्यत्वनियमाद् द्रव्योत्पत्तावसमवायिकारणसंयोगस्यापेक्षि-  
तत्वेन चाद्यहेतुना ऽलीकत्वरूपकृतकत्वस्य द्वितीयहेतुना नित्यत्वस्य चेति विरुद्धयोर्द्व-  
योरापत्तेरित्यर्थः ।

‡ अनुभवकर्मत्वे ऽपि आशुतरविनाशित्वेनैककालिकत्वाभावोसमवायिकार-  
णसंयोगाश्रयत्वानुपपत्तेः ।

§ साहित्वावगाह्मिज्ञाने ।

॥ वाक्यमेव ।

¶ मानसज्ञानविषयप्रयत्नभेदेन जनिर्भेदचैतानाध्वनिभिः प्रत्येकमभिव्यङ्गं स्फोट-  
रूपं परमार्थसदित्यर्थः । तथा च वाक्यपदीये काण्डे १ श्लो. ७८ शब्दस्योर्ध्वमभिव्य-  
क्तेर्व्यक्तिभेदे तु वैकृताः । ध्वनयः समुपोहन्ते स्फोटात्मा तेन भिद्यते । श्लो. ८६  
प्रत्येकं व्यञ्जका भिन्ना वर्णा वाक्यपदेषु ये । तेषामत्यन्तभेदे ऽपि संकीर्णा इव शक्तयः  
इति ।



ञ्जकानेकविधध्वनिसादृश्येनान्योन्यविसदृशतत्तत्पदवाक्यसादृश्यापादय-  
न्तः\* सादृश्यापधानभेदा† देकमप्यनवयवमपि नानावर्णात्मैव साव-  
यवमिव चाभासयन्ति मुखमिव मणिकृपाणदर्पणादयो नियतस्थानवर्ण-  
परिमाणसंस्थानमनुपप्लवमेकमनेकमिवानेकस्थानवर्णपरिमाणसंस्थानभेदो-  
पप्लव‡ मिवादशयन्ति । न च प्रत्येकमभिव्यञ्जकत्वे ध्वनीनां प्रथमादेव  
ध्वनेर्वच्यस्य प्रतीतिरुत्पत्तेस्तन्मात्रनिबन्धनत्वाच्चार्थप्रत्ययोत्पादस्य द्वि-  
तीयादीनामानर्थक्यं ध्वनीनामिति युक्तम् । व्यञ्जयन्तो ऽपि हि प्रत्ये-  
कमिमे ध्वनयो न द्रागित्येव स्फुटतरं स्फोटात्मानमवभासयितुमीशते  
ऽपि त्वारूपमवभासयन्ति§ पूर्वपूर्वाभिव्यक्तिजनितसंस्कारसचिवोत्तरा-  
भिव्यक्तिक्रमेण त्वन्त्यो ध्वनिः स्फुटतरविनिविष्टस्फोटविम्बज्ञानमाधत्ते  
इति न वैयर्थ्यं द्वितीयादिध्वनीनाम् । नापि पूर्वेषां तदभावे तदभि-  
व्यक्तिजनितसंस्काराभावेनान्यस्य ध्वनेरसहायतया व्यक्तावभासवाक्य-  
धीहेतुभावाभावात् । तद्वथा रत्नपरीक्षिणः पुनः पुनरत्नस्वरूपं वीक्ष-  
माणस्य रत्नदर्शनानि प्रत्येकं रत्नस्वरूपमवगाहमानान्यपि न सहसैव  
समानासमानजातीयव्यावृत्तं रत्नतत्त्वमवभासयन्ति किं तु पञ्चपददर्श-

\* परस्परं विसदृशानामपि तेषां तेषां पदानां वाक्यानां वा व्यञ्जका ये ऽने-  
कविधा ध्वनयस्तेषां तुल्यस्थानकरणजत्वेन सादृश्यात्तदभिव्यञ्जनीयपदवाक्ययोरभेदेन  
भिन्नयोरपि सादृश्यप्रयोजका इत्यर्थः । अर्थभेदाच्छब्दभेदस्य नित्यस्फोटवादिनः शब्दा-  
र्थतादात्म्यवादिनश्चेष्टतया हर्षादिपदेषु श्वेतो धावतीत्यादिकेषु च द्व्यर्थकेषु पदेषु  
वाक्येषु चाभिव्यञ्जकध्वनिसादृश्यमूल एव तथा व्यवहार इति भावः ।

† हकाराद्यभिव्यङ्ग्यत्वेनैव सादृश्यस्य निरूपणीयतया हकारादिवैशिष्ट्यज्ञाने  
नानाध्वनिविषयकतया तद्वतनानात्वस्यापि प्रतिभासात् स्फोटस्य नानात्वसावयव-  
त्वयोः प्रतिभास इति भावः ।

‡ अनेके स्थानं वर्णः परिमाणं संस्थानभेदः उपप्लवश्च यस्य तम् । मुख-  
स्यैकत्वेऽपि दर्पणाद्याधारभेदाद् यथा सामीप्यदूरस्थत्वादित्यस्थानस्य मालिन्यादेर्वर्णस्या-  
ल्पत्वमहत्त्वपरिमाणस्य वक्रत्ववर्तुलत्वादेः संस्थानभेदस्यावयवसंनिवेशविशेषरूपस्य दर्प-  
णादिनाशेन नाशस्य चारोपस्तथा स्फोटेऽपीति ।

§ ईषद्रूपमस्फुटमिति यावत् । तथा च शास्त्रदीपिकायाम् । न कश्चिदपि  
नादोऽस्य स्फुटाभिव्यक्तिं करोति किं तु सर्वे ते प्रत्येकं व्यञ्जकाः स तु न द्रागेव स्फु-  
टमवभासते प्रथममस्फुटावभासितः सन् पुनः पुनः श्रूयमाणः स्फुटो भवतीति । अ० ९  
पा० १ सू० ५ प० ७९ ।



नजनितभावनासचिवचेतोऽलब्धजन्मनि चरमे चेतसि चकास्ति रजतत्त्वम् ।  
न च वर्णावभासा मिथ्याप्रत्ययास्तत्संस्कारा वा कथं व्यक्ततया परि-  
च्छिन्तिहेतव इति सांप्रतम् । आराद्वनस्पतौ हरितप्रवाहस्य \* व्यक्ततरं  
वनस्पतितत्त्वप्रतीतिहेतुत्वदर्शनात् । वर्णाच्च समारोपितदीर्घत्वादिध-  
र्मभाजः पारमार्थिकार्थधीभेदोपलम्भात् । तथा हि लौकिका नग इति  
गिरिमपदिशन्ति नाग इति हस्तिनम् । अजिनमिति चर्म अजीनमिति  
ज्यानिविहीनम् । शुन इति कर्मभूतान्त्सारमेयान् शून इति तु वृद्धि-  
मापचम् । न चैते भ्रान्तयः व्यवहाराविसंवादात् ।

यस्तु स्वसिद्धान्ताभ्यासाहितव्यामोहापस्मारः† सर्वजनीनमपि प-  
दमिति वाक्यमिति चैकविषयमनुभवमपजानीते स इत्थं शिष्ययितव्यः वत्स  
वेत्सि तावच्छब्दादर्थधीरुदयत ‡ इति सेयं वर्णातिरिक्तैकपदवाक्यानुभव-  
मन्तरेण नोदेतुमर्हति नो खल्विमां विधातुमुत्सहन्ते वर्णाः विकल्पा-  
सहत्वात् । ते हीमां प्रत्येकं वा विदधीरन् नागदन्तादिव शिष्यावलम्बनं  
मिलिता वा यावाणद्वय पिठरधारणम् । न तावत्प्रत्येकमनुपलम्भवविरो-  
धात् । वर्णान्तरोच्चारणानर्थक्यप्रसङ्गाच्च । नापि मिलिताः तथाभावा-  
भावात् । तथा हि । वास्तवो वा समूह एतेषामाश्रीयते अनुभवोपाधि-  
को वा । तत्र सर्वेषामेव वर्णानां नित्यतया विभुतया च वास्तवी सङ्ग-  
तिरितिप्रसङ्गिनी केषां चिदेव पदवाक्यभावं नापादयितुमर्हति । अनु-  
भूयमानानां त्वनुभवानुसारिणी तत्पर्यायेण पर्यायवती न समूहभाभ-  
वति । न खल्वेकदेशकालानवच्छिन्नाः समूहवन्तो भवन्ति भावाः अति-  
प्रसङ्गात् ।

पूर्वपूर्ववर्णानुभवजनितसंस्कारसहितो ऽन्त्यो वर्णः प्रत्यायको ऽर्थ-  
स्य § तेन तथैव एकानुभवकल्पनेति चेद् न । विचारासहत्वात् । को नु ख-

\* दूरस्थवृक्षे हरितवृणसमूहज्ञानधाराया इत्यर्थः ।

† स्वसिद्धान्तमभ्यासाहितव्यामोहापस्मार इति ३ पुस्तके पाठः ।

‡ उदीयत इति ३ पु. पा. ।

§ तथा च वाक्यपदीये काण्डे १ श्लो. ८५ नादेराहितवीजायामन्येन ध्वनि-  
ना सह । आवृत्तपरिपाकायां बुद्धौ शब्दो ऽवधार्यत इति ।



त्वयं संस्कारो\* ऽभिमत आयुष्मतः किं स्मृतिबीजमन्यो वा प्रोक्षणादिभ्य इव व्रीह्यादेः । न तावदन्यः । न ह्यसावसहभुवां वर्णानां जन्य एकः संभवति उक्तादेव प्रकारात् । वर्णैर्यथास्वं क्रमविशेषशालिभिरन्ये ऽन्ये जन्यन्ते संस्काराः तेषां च स्थेना संभवत्यन्त्यवर्णसाचिव्यमभिधेयप्रत्ययजननायेति चेद् अहो वतास्य स्वपक्षदृष्टिपक्षपातः† यद् बहुतरादृष्टसंभारकल्पनाक्लेशमपि न चेतयते संस्कार एव तावदनुपलब्धपूर्वस्तस्य च नानात्वमिति । आग्नेयादिवत्कल्पनागौरवं न कल्पकगर्हितता‡ मावहतीति चेद् न इहान्यथासिद्धेः । आग्नेयादयो हि विशरारवो दर्शपूर्णमासाभ्यां स्वर्गकामो यजेतेति चिरभाविने फलाय विहिताः समिदादयश्च प्रोक्षणादयश्च तदङ्गान्यसहभावीनि इति बहूपूर्वकल्पनां विना नोपपद्यतइति नासौ प्रमाणमार्गागतो दोषमावहति । इह पुनरेकगोचरानुभवमात्रादभिधेयप्रत्ययोत्पत्त्युपपत्तेरप्रामाणिकानेककल्पना न दोषमावहतीत्यचतुरस्रम् ।

वासनापरनामा संस्कारः स्मृतिबीजमन्त्यवर्णसहकारी तस्य च स्मरणफलप्रसवोच्चीतसद्भावस्यार्थधीजन्मनि सहकारितामात्रं कल्पनीयम् तत्र गौरवमिति चेद् न । स्वभावविपर्ययासानुपपत्तेः अदृष्टान्तरकल्पनाप्रसङ्गाच्च । तथा हि । यो यद्गोचरानुभवयोनिः संस्कारः स तत्रैव धियमाधत्तइति तस्य स्वभावः यदन्यस्मिन्नप्यादधीत किं चिदेवैकमनुभूय सर्वः सर्वमर्थं विज्ञानीयात्§ । अपि च संस्कार इति च वासनेति च भावनेति च प्राचीनानुभवजनितमात्मनः सामर्थ्यभेदमेव स्मृतिज्ञानप्रसवहेतुमाचक्षते न चास्यैवा॥ यंप्रत्ययप्रसवशक्तिः शक्या कल्पयितुम् । सा खल्वभिधेयधीप्रसवोच्चीतसद्भावा फलवत्यात्मन्येव युक्ता कल्पयितुं न पुनरतद्व्यामस्य स्मृतिजननशक्तौ ¶ । यथा चेयं मानान्तरसिद्धैवमसावपि । न चात्मनि शक्तिक-

\* अर्थसंस्कार इति ३ पु. पाठः । † स्वदृष्टिपक्षपात इति ३ पु. पा. ।

‡ लोकगर्हिततामिति ३ पु. पा. ।

§ तथा च वर्णस्मरणमेव स्यात् त्वर्थस्मरणमिति भावः ।

॥ संस्कारस्यैव शक्तिरूपत्वेन तत्र शक्त्यन्तरकल्पनानवकाशादिति भावः ।

¶ स्मृतिजननमिति २ पु. पा. । बोधरूपफलरहितायां शक्तौ संस्कारस्य स्मृतिजनकत्वमनुपयोगात्कल्पयितुं न युक्तमित्यर्थः ।



ल्पनायां सत्यां तस्याश्चाशक्तायाः कार्यकरणाभावाच्छक्त्यन्तरकल्पना न तु स्मृतिप्रसवशक्ताविति सांप्रतम् । न हि कल्प्यमाना शक्तिः शक्त्यन्तरयुक्ता कल्प्यते तन्मात्रादेव फलसम्भवे शक्त्यन्तरकल्पनायामनवस्थापातात् स्मृतिप्रसवशक्तावपि च साम्यात् । यथा वा ऽदृष्टान्तरं मा नाम \* कल्पनीयमिति तदेवा गौरवमापन्नम् ।

स्मृतिसमारोहिणो वर्णा वाचकास्तत्र गौरवमिति चेत् । क्रमाक्रमविपरीतक्रमाणां तत्राविशेषणार्थधीसमुत्पादनप्रसङ्गात् । अथापि स्याद्व्याख्यं वर्णानुभवेराहिताः संस्काराः संभूय निखिलवर्णविषयमेकमेव स्मरणं प्रसुवते तदुपारोहिणो वर्णा अव्यवधाना इत्यभिधेयधियमादधति । न चैकैकवर्णापलब्धिप्रतिलब्धजनमानः संस्काराः प्रतिवर्णगोचरास्तावतीरेव क्रमवतीः स्मृतीर्भावयितुमीशते तत्र तत्र निरपेक्षकारणभावोपलम्भात् † न पुनरखिलवर्णगोचरं स्मरणमेकमिति रमणीयं तत्र तत्रानपेक्षाणां कारणत्वेपि मिलितानामप्यनेकगोचरैकविज्ञानजननदर्शनात् । तथा हि । यथा संस्कारश्चक्षुराद्यनपेक्षः स्मरणकारणं चक्षुरादयस्तत्रिरपेक्षा आलोचनकारणम् । प्रत्यभिज्ञाने तु संस्कारसापेक्षाश्चक्षुरादयः । एवं तत्र तत्रोहनीयमिति न का चिददृष्टकल्पनेति तत्रास्ति § । क्रमाभिव्यक्त्येव यौगपदविपरीतक्रमाभिव्यक्त्येभ्यो ऽपि अभिधेयप्रत्ययप्रसङ्गात् । न खल्वेकोपलब्धिर्वर्तिनामस्ति कश्चिद्विशेषो वर्णानां न हि वास्तवः क्रमो नित्यानां विभूनां च तेषाम् । उपलब्धिनिमित्तस्त्वाश्रीयते सा चेदेका कुतस्तर्हि क्रम एतेषाम् । न च प्राचीनप्रत्येकवर्णानुभवनविषयमनुवर्तनीयं परापरताप्रतिभासत इति॥ सांप्रतम् । वर्णस्वरूपमात्रगोचरतया स्मृति-

\* तथा चादृष्टान्तरं नानेति ३ पु. पा. ।

† शक्तिरूपे संस्कारे शक्त्यन्तरकल्पनारूपम् ।

‡ निरपेक्षणां कारणत्वेऽपि भावोपलम्भादिति २ पु. पा. । संस्कारान्तरनिरपेक्ष्येण प्रत्येकं संस्काराणां कारणत्वेन स्मृतिरूपफलदर्शनादित्यर्थः ।

§ तत्रास्तीति २ पु. पा. । तथा च सकलवर्णविषयकमेकं स्मरणं संभवतीति भावः । एतावत्पर्यन्तमाक्षेप उत्तरस्तु परिहारः ।

॥ पदज्ञाने वर्णपौर्थापर्यप्रतिभासादनुभवगतक्रमविषयकत्वं स्मृतावङ्गीकार्यमिति भावः ।



रियं न तत्तदनुभवानपि गोचरयितुमर्हति तत्परापरतां तु प्रागेवेति युगप-  
द्विपरीतक्रमाभिव्यक्तानां क्रमाभिव्यक्त्येव विशेषाभावादेकपक्षे सर्वपा-  
मर्थप्रत्यायनप्रसङ्गः । तस्मात्स्वसिद्धान्ताभ्यासव्यामोहमपहायाभ्युपेयता \*  
मनुसंहारबुद्धिरूपदवाक्यगोचरा । न चास्या गोचरद्वय प्रत्येकध्वनि† व्य-  
ञ्जनीयस्तदर्थोपि प्रतिवर्णव्यञ्जनीय इति सांप्रतम् । प्रथमादेव वर्णाद-  
भिधेयधीसमुत्पादादानर्थक्यं द्वितीयादीनामित्युक्तम् । न चैतत्पक्षेपि तुल्यं  
तस्यैव हि‡ प्रत्यक्षस्य प्रतिध्वनिव्यञ्जनीयस्याभिव्यक्तितारतम्यं नानाध्व-  
निध्वनिततइति नानर्थक्यमुत्तरेषाम् । न चेयमप्रत्यक्षे ऽभिधेये विधा  
संभवति प्रत्यक्षगोचरो ह्यभिव्यक्तितारतम्यभागः॥ न मानान्तरगोचरः ॥ ।  
स खलु यद्यते वा न वा न पुनर्नक्तो ऽव्यक्तश्चेति ।

तदिदमसमञ्जसम् । तथा हि चक्षुषी निमील्य डिण्डिकमतरागं  
परित्यज्य निरूपयत्वत्रभवान्पूर्वबुद्धीरेकैकवर्णगोचरा उत्तरां च विशदपद-  
वाक्यावगाहिनीं किमेता गादिबुद्ध्यो गकारादिमात्रनिर्भासा आहो स्विद्  
गकाराद्याकारं किं चिदेकमासु संप्लवते मुखमिव मणिक्कपाण॥दर्पणादिषु  
भिन्नवर्णपरिमाणसंस्थानमेकमितरथा तत्र मुखमिति बुद्धिव्यपदेशावभिन्न-  
वस्तुयाहिणो न स्याताम् । न संप्लवते चेद्गादय एव परस्परानात्मानः प्रका-  
शन्ते न पुनस्तदाकारं पदतत्त्वमेकं न जातु गजगवयहयरासभरुवः पर-  
स्परव्यतिभिद्यमानमूर्तयो ऽवभासमाना रासभादिविवर्ता भवन्ति । संप्ल-  
वते चेद् अस्ति हि गकारादिषु भिन्नेषु अभिन्नवस्तुनिर्भासा शब्दःशब्द  
इति प्रख्या लौकिकपरीक्षकाणां तत्किं शब्दत्वमेव वाचकमभिधेयभेदा-  
नां तथा च तस्य सर्वत्राविशेषात्सर्वैर्थाः सर्वशब्देभ्यः प्रतीयेरन् । न खलु

\* अभ्युपेयतामिति ३ पु० पा० ।

† ध्वनिशब्दो नास्ति ३ पु० पा० ।

‡ तस्य हीति ३ पु० पा० ।

§ भागं मानान्तरगोचरः न खल्विति ३ पु० पा० ।

॥ प्रत्यक्षगोचरो ह्यभिव्यक्तितारतम्यभागं न मानान्तरगोचरः स खल्विति  
३ पु० पाठः श्लिष्टः । २ पु० भागं मानान्तरगोचरः । न खल्विति पाठः ।

¶ मानकपाणेति ३ पु० पा० ।



कारणानियमे कार्यनियमो भवितुमर्हति तस्याकस्मिकत्वप्रसङ्गात् । गकाराद्याकारविवर्तभेदं शब्दत्वमभिधेयभेदाभिधायकं तच्चातिप्रसङ्ग इति चेद् न । प्राप्ताप्राप्तविवेकेन गादीनामेवाभिधेयधीहेतुत्वात् । अन्यथा सत्त्वगुणत्वादीनामपि तत्प्रसङ्गात् । अत्यल्पमिदम् अखिलमेव कार्यसामान्यजातं सत्त्वसामान्यनिर्माणं प्रसज्येत । अपि च शब्दत्वं चरमविज्ञान इव पूर्वेष्वपि विज्ञानेषु प्रथतइति नास्ति तिरोहितमिव किं चिदिति तेभ्यो ऽपि अर्थप्रत्ययप्रसङ्गः । एतेन वर्णत्वमपि परास्तमभिधेयधीहेतुभावेन वेदितव्यम् । तदिह कृतं कृतधियामप्रामाणिकेन शब्दत्वसामान्यनिराकरणप्रयासेन । न च शब्दत्वमेकं वस्तुसत्तद्भेदगकारादीनानात्वभाविकत्वविरोधि येन तद्भाविकत्वाय † शब्दत्वमपाक्रियते । शाबलेयादिभेदव्यवस्थापनाय गोत्वादिनापि सामान्यस्यापाकरणप्रसङ्गात् । शाबलेयादिभेदेषु गौगौरित्येकाकारावभासादशक्यापह्नवं तदिति चेद् न । इहापि समानत्वात् । न खल्वचि § व्यञ्जनेषु च शब्दः शब्द इत्येकनिर्भासः प्रकाशो नास्ति लौकिकपरीक्षकाणाम् । न चैष श्रात्रग्रहणोपाधिः विना ऽपि शब्दत्वमेकमिति सांप्रतम् । तद्ग्रहणानामपि नानात्वेनैकप्रत्ययाधानासामर्थ्यात् । श्रात्रयाज्ञत्वोपाधेश्च ॥ त्यन्तपरोक्षतया तदग्रहीतिविरहे शब्दः शब्द इत्येकनिर्भासप्रकाशानुपपत्तेः । अग्रहीतस्योपाधेरुपहितप्रत्ययाधानासामर्थ्यात् । न च गकारादिषु अनुस्यूतमश्वादिपदव्यावृत्तमेकैकवर्णावगाहिनीषु प्रख्यासु तिरोहितमिव प्रथते । कथं न प्रथते यदा विशदपदावगाहिनि गौरित्येकं पदमिति चरमे चेतसि पूर्वापलब्धभागप्रतिसंधानमस्ति । न चास्यैते भागा इत्यायुष्मतैवोपपादितम् । अतस्तद्विवर्ताः । तथा च तदेव तेन तेनापरमार्थसता गकाराद्याकारेण प्रतिभासतइति प्रमाणमार्गागतम् ।

\* भेदशब्दमिति २ पु. पा. । गकाराद्याकारैरारोपितैर्भिद्यमानः शब्दो यत्र तादृशं पदं वाक्यं वेति तस्यार्थः ।

† सामान्येति ३ पु. नास्ति ।

‡ गत्यादेर्वस्तुत्वसिद्धये ।

§ अद्वितीति ३ पु. पा. ।

॥ श्रात्रस्य चेति ३ पु. पा. ।



तत्किमिदानीमनुसंहारबुद्धिप्रतिसंधानापेक्षाः प्राञ्चः प्रत्यया यथास्वं गकारादिष्वनुविद्वुमेकमवभासयन्ति । ओमिति चेत् हन्त तत्र तत्र चरमविज्ञानसमये प्राचां प्रत्ययानामतिवृत्तत्वात्तत्काले\* चरमस्य चेतसो ऽनागतत्वात् उपकरोति असतामसञ्चिति चैवमापतितम् । अपि च जन्ममात्रव्यापारत्वेन विज्ञानस्य जातस्य† जन्माभावेन विरम्य व्यापारा-योगस्तद्विपरीतं चाभ्युपेतं स्यात्‡ । अनपेक्षाश्च § प्राञ्चः प्रत्ययाः स्तम्भ-कुम्भाम्भोरुहावगाहिनइवाभिन्नानुव्याधिविरहिणः स्वानुभवाद्वासमाना न परस्परं स्वगोचरं भिन्दन्ति ॥ नाप्यनानुभविकः प्रत्ययेष्वेकानुव्याधः शक्यानुमानः नरविप्राणवदनुपलब्धिविरोधात् । तथा च परस्परव्यावृत्त-वर्णमात्रगोचरा अनुभूतयो भावनोपजननद्वारा नाना वैकं वा स्मृतिप्रत्ययं स्वगोचर-एवावधत्ते नान्यगोचरे नाप्यगोचरइति । अनुसंहारबुद्धिरपि ¶ पर-स्परव्यावृत्तवर्णरूपावगाहिनी न तु वर्णानुव्याधवदेकगोचरेत्यनुभवमार्गा-गतम् ।

कथं गौरित्येकं पदमित्येकपदावभासिनी धीरस्ति लौकिकपरीक्ष-काणाम् । न चेत्यमनालम्बना नापि वर्णालम्बना तेषां नानात्वात् । नापि सेनावनादिवदौपाधिकी । उपाधिः खल्वेकविज्ञानविषयता वा भवेद् एकाभिधेयप्रत्ययहेतुता वा । न तावत्पूर्वः पक्षः । अप्रतीतोपाधेरुपहित-प्रत्ययायोगात् । स्वसंवेदनं संवेदनमनिच्छतामनुसंहारबुद्ध्या स्वरूपायह-

\* आद्यवर्णज्ञानकाले । चरमनादाभिव्यञ्जनीयस्य स्फोटस्याद्यवर्णप्रत्यक्षकाले ऽस्त्यादसत उपकार्यत्वं चरमवर्णकाले चाद्यानां नाशादसत उपकारकत्वं चापद्यत इत्यर्थः ।

† ज्ञातस्येति ३ पु. पा. ।

‡ ज्ञानानामुत्पत्त्येवार्थप्रकाशकत्वात्तृतीयक्षणे नाशाच्च प्रथमवर्णज्ञानस्यास्फुट-पदत्वाभिव्यञ्जकत्वं चरमवर्णज्ञानसाक्षिव्येन तस्यैव स्फुटाभिव्यञ्जकत्वमिति न युक्त-मिति भावः ।

§ अनपेक्षाः अनुसंहारबुद्धिप्रतिसंधाननिरपेक्षाः । समुदायबुद्ध्यसहकृता इति यावत् ।

॥ न भिन्दन्ति न व्यावर्तयन्ति । तथा च गोगवयगीतादिप्रत्ययेष्व्याद्यप्रत्ययेर-स्फुटत्वेनेष्टा अपि परस्परव्यावृत्तरूपगवादिपदस्फोटाभिव्यक्तयो ऽनुपपन्ना इति भावः ।

¶ समुदायात्मकपदस्वरूपज्ञानमपि ।



णा \* तदेकत्वायहातदुपाध्येकपदप्रतिभासानुपपत्तेः । उत्तरस्मिन्नपि पक्षे परस्परश्रयप्रसक्तिर्दुर्बारा । न खल्वविदितपदरूपावधिरर्थमवैति । अवध्यन्तरपरिग्रहे तत्त्वेऽपि वर्णानां तदर्थभेदानध्यवसायात् † । तत्रार्थप्रतिपत्त्या पदरूपविशेषमुपकल्पयते । दुरुत्तरमितरेतराश्रयं प्रसज्येत । न चैकार्थसम्बन्धाख्यानमेकपदत्वमापादयति । वर्णानामनाश्रितपदरूपाणामप्रत्यायकत्वेनासम्बद्धानां सम्बद्धाख्यानानुपपत्तेः ‡ । सम्बन्धाख्यानात् पदभावे तदेवेतरेतराश्रयत्वमापद्यते । पदत्वाद्वि सम्बन्धित्वे सत्याख्यानमाख्यानाच्च पदत्वे सति सम्बन्धितेति । व्यवस्थितं हि वाचकत्वमाख्यायते । अपि च एकावभासस्य प्रत्ययस्योपाधिकत्वमिच्छतो न किं चिदेकं भवेत्सर्वत्रैव कथं चित्कस्य चिदुपाधेः सम्भवात् । तथा च नाना ऽपि न स्याद् एक-समाहारात्मकत्वान्नानात्वस्य ।

अत्र ब्रूमहे । न वयमेकावभासप्रत्ययमेकवस्तुव्यवस्थितैः प्रमाणायामः किं तु व्यपदेशमात्रं भवति हि करितुरगादिष्वश्वत्थ § चम्पकाशोकखदिरधवकिंशुकादिषु नानात्वे ऽपि कथं चिदेकमुपाधमाश्रित्य सेना वनमिति व्यपदेशमात्रं लौकिकानाम् । न चैवावना सेना वनं वा करिचम्पकाद्वयवसमवाय्येकमवयवि प्रसिध्यति । तथैव गकारादयो ऽपि पूर्वोपलब्धिविपरिवर्तिनो रूपादनूनानधिका एकस्यां स्मृतौ प्रयमानाः सत्यपि पदमिति व्यपदेशभेदे नैकानुव्याधवन्तो भवितुमर्हन्ति उपाधिविरहात् । एकानुव्याधमुपकल्पयति व्यपदेश इति चेद् न इतरेतराश्रयापत्तेः । एकानुव्याधवती हि प्रख्या तादृशव्यपदेशोत्पादिनी बुद्धिनिबन्धनत्वा॥द्व्यपदेशस्य । ततस्तु तामर्थयमानो व्यक्तमि-

\* ज्ञानेन स्वस्याविषयीकरणात्तस्यानुव्यवसायग्राह्यत्वाद् ज्ञाततानिङ्गानुमेयत्वाद्धेति भावः ।

† पदत्वमनपेक्ष्य समुदायत्वाद्विधर्मान्तरपुरस्कारेण पदज्ञाने ऽपि अर्थानां व्यावृत्तानामनुपस्थितेः । सामान्यतः पदत्वज्ञानेनार्थत्वेनार्थोपस्थितिः स्यादपीति भावः ।

‡ असंबन्धानां संबन्धाख्यानानुपपत्तेरिति ३ पु. पा. ।

§ अश्वत्थेति ३ पु. नास्ति ।

॥ बुद्धिनिमित्तत्वादिति ३ पु. पा. ।



तरेतराश्रयत्व \* माविशति । न चात्रोपाधिविरहो ऽपि । अस्ति खल्वेकाभिधेयधीहेतुभाव † स्वरूपाणामपि वर्णानामेकस्मरणसमारोहिणां ग्राह्यामिवैकपिठरधारणे यस्मात्पदमिति व्यपदेशः प्रभवति । न चैवमन्योन्याश्रयं न हि पदावधारणाधीनः सम्बन्धबोधः किं तु तदधीनं पदविज्ञानम् । कारकभेदावधायि ‡ हि पदपदं पद्वते ऽनेनेति व्युत्पत्त्या । तच्छब्दाश्च कार्यसम्बन्धबोधोपहितसीमानो ऽनासति तस्मिन्प्रवर्तितुमीशते । न च स्वरूपभेदस्तावतां तादृशां वर्णानां वर्णान्तरेभ्यस्तेभ्य एव वा ऽतावद्भास्तावद्गो वा ऽतादृशेभ्यो ॥ न्यविज्ञानोपारोहिणामर्थप्रत्ययात् प्राग् न प्रथते येन सम्बन्धभेदायहे सम्बन्धो न निरूप्येत । प्रकारान्तरवद्भास्तु तेभ्यस्तेषामेव चरमविज्ञाननिवेशिनां विशेषमग्रे वक्ष्यामः ।

तथा सम्बन्धबोधनाख्यानमप्यमीपामीषत्करं समधिगतैकाभिधेयधीहेतुभावानां च तेषां पश्चात्पदमिति व्यपदेशो नानुपपन्नः । अपि चानंशस्य पदस्य वैशद्यवैशद्ये न युज्येत । सामान्यविशेषतत्त्वाभ्यामनुभूयमानता हि वैशद्यं सामान्यमात्रस्य तद्वन्मात्रस्य वा वेदनमवैशद्यं न च निखिलसामान्यविशेषविरहिणः स्फोटस्यास्फुटं दर्शनमुपपद्यते । स खलूपलभ्यते नोपलभ्यते ¶ । न ह्यस्य दृश्यमानस्यास्ति किंचिददृश्यमानम् । न चास्ति सम्भवः स एव \* तेनैव तदैव दृश्यते न चेति । अत एव न समारोपः सर्वथा ऽननुभूते तदयोगात् । कथं चिदनुभवे † निरंशत्वानुपपत्तेरपसिद्धान्तप्रसङ्गात् । तस्मादनवयवमेवानुभूयते पदतत्त्वमिति रिक्तं वचः । अतः

\* इतरेतराश्रयमिति ३ पु. पा. । † हेत्वभाव इति ३ पु. पा. ।

‡ कारकभेदाभिधायोति ३ पु. पा. । कारकविशेषाभिधायकम् ।

§ कार्यो यः संबन्धबोधः तेन प्रापिता पदभेदरूपा सीमा अवधिर्येषां तादृशा इत्यर्थः ।

॥ भिन्नानुपूर्वीकिभ्यः । अर्थज्ञाननैरपेक्ष्येणैव नदीदीनादिपदेषु स्वरूपभेदः प्रत्यक्षसिद्ध एवेति भावः ।

¶ न खलूपलभ्यते न वोपलभ्यतइति ३ पु. पा. । नोपलभ्यते वेति विकल्पवक्ष्यमाणं दूषणदूष्यं योजनीयम् ।

\* अत एवेति ३ पु. पा. ।

† एकदेशावच्छेदेन प्रत्यक्षत्वाङ्गीकारे ।



एव शब्दार्थः\* प्रतिपदामह इति सपिशाचवटैतिह्यवदनुपपदमानार्थवचनमनुभवाभावात् । अनुभव एव हि प्रमाणमार्गागतो लोकस्वत्वावलोकनात् † । न पुनः पुरुषप्रवादमात्रं मृषावादो ऽपि हि सम्भवति वटयत्नवत् । यदि त्ववश्योपपादनीयं ततो वरं शब्दशब्दोपलक्षितानां वर्णव्यक्तीनामेकस्मृतिसमाकृतानामेकाभिधेयप्रत्ययोपजननलब्धसहभावानामभिन्नकारकावस्थापादिताभेदानामेकत्वादेकवचनमुपपन्नार्थः ‡ गोशब्दादिति § । न च धवखदिरपलाशा वृक्ष इति लोके न दृश्यते इति दृश्यमानमेतदपह्नवमर्हति ॥ दर्शनादर्शनयोर्लोकसिद्धत्वेन तुल्यबलतया बाध्यबाधकभावाभावेन॥ विषयव्यवस्थोपपत्तेः\*\* । न चाप्रत्यक्षमपि अर्थधीकार्येण शक्यानुमानम् अन्योन्याश्रयात् । न खलु सत्तामात्रेण शब्दो ऽभिधेयधियमाधातुमर्हति । सत्तया ऽभिधायकत्वे तस्याः शाश्वतिकतया नित्यमाधानप्रसङ्गादिति । अतश्च स्वज्ञानं†† तद्वेतुरेति त्वयः । स्वज्ञानं चास्यार्थप्रत्ययलक्षणलिङ्गप्रसवमिति प्राक्तमन्योन्याश्रयम् । अपि च वर्णभ्यो नाभिधेय- (प्रत्ययो नोपपद्यते । ते हि गौरिति स्मृतिबुद्धावेकस्यां विपरिवर्तमाना अभिधेय)‡‡ प्रत्ययस्येति §§ । न चास्यां||| क्रमाक्रमविपरीतक्रमानुभूतानामविशेषो वर्णानाम् । तथा हि । प्राचीनानुभवभाषितभावनानिचयलब्धजन्मा स्मृतिरनुभवानुसारिणी तद्गोचरानक्रमानपि तत्क्रमेण क्रमवदनुभवकर्मताप-

\* शब्दार्थमिति ३ पु. पा. ।

+ लोकेरवसंवादेन तत्र प्रामाण्याङ्गीकारात् ।

† उपपत्तिमिति ३ पु. पा. ।

§ गोशब्दादित्येकवचनमुक्तक्रमेणैकत्वव्यवहारमात्रोपपत्तेरुपपत्तार्थकमित्यर्थः ।

|| धवादिषु वनत्वं प्रत्येकं न पर्याप्नोति वृक्षत्वं तु पर्याप्नोतीति विशेषादवनमित्येकवचनमेव वृक्षा इति बहुवचनमेव यथा तथा प्रकृते शब्दत्वस्य प्रत्येकपर्याप्ततया शब्दा इति बहुवचनमेव युक्तं न त्वेकवचनमित्याक्षेपाशयः ।

¶ अविषयव्यवस्थोपपत्तेरिति ३ पु. पा. ।

\*\* यथा तैलत्वस्य प्रतिबिन्दुपर्याप्तत्वे ऽपि कदा चित् प्रस्यमात्रे ऽपि तैलमित्येकत्वव्यवहारः कदा चित्तु तैलानि द्दमन्ते सुखानीत्यादिव्यवहारश्च लोकसिद्धत्वेन न विरुद्धस्तथेहापीति भावः ।

†† स्वज्ञानेनेति ३ पु. पा. । ‡‡ एतन्मध्यस्यं २ पु. नास्ति ।

§§ २ पु. पाठे वर्णमात्रेणार्थोपस्थितौ न समर्था लोका इति शेषः ।

||| अस्यां स्मृते ।



सृष्टानपर्यायमपि समाकलयन्ती अक्रमविपरीतक्रमानुभूतेभ्यो भिनत्ति ।  
दृश्यते हि नदीदीनेति स्मृतिधियोरभेदे ऽपि वर्णरूपाणां विशदतरः  
पदभेदः । न चेदमनवयवपददशं नमिति निवेदितम् । तदनुभवकर्मताक्रमः  
परमवशिष्यते \* सो ऽपि न्यूनातिरेकादिवदेकपदभेदावधारणोपायः ।  
यथा ऽऽहुरत्रभवन्तो वार्त्तिककाराः † ।

पदावधारणोपायात्बहूनिच्छन्ति सूरयः ।

क्रमन्यूनातिरिक्तत्वस्वरवर्णं ‡ श्रुतिस्मृतीरिति ॥

न च निरन्तरमसिद्धस्वरबहुवक्तृप्रयुक्तेष्वानुपूर्व्यवत्सु समान-  
स्मृतिबुद्धिसमारोहिष्वर्थप्रत्ययादर्शनाद्व्यभिचार इति सांप्रतम् । एक-  
वक्तृप्रयुक्तत्वेन § विशेषणात् । यथा ऽऽहुः ॥ ।

यावन्तो यादृशा ये च यदर्थप्रतिपादकाः ।

वर्णाः प्रज्ञातसामर्थ्यास्ते तथैवावबोधका इति ॥

¶ न चैतत्कलकलश्रुतावश्यकज्ञानं किमिव हि दुष्करमभ्यासस्य यथा  
ऽऽहुर्बाह्या अपि \*\* ।

परेषामनुपाख्येयमभ्यासादेव जायते ।

मणिरूपादिषु ज्ञानं तद्विदामानुमानिकमिति ॥

न च संबन्धाख्यानसमयेव क्लेकताया अनाश्रया †† दनङ्गत्वं हेत्व-  
सिद्धेः । स्फुटतरतया तदनाख्यानं न खलु नैरन्तर्यादयो ऽप्याख्यायन्ते  
तद्वावस्तु नैरन्तर्यादिष्विव वक्त्रेकत्वे ऽपि समानः । न च ज्ञापकहेतुर्वि-  
दितसमस्तज्ञापकाङ्गो ज्ञापयतीत्यप्यैकान्तिकम् । भवति हि मनो ऽनुमा-

\* परिशिष्यत इति ३ पु. पा. ।

† श्लोकवार्तिके वाक्याधिकरणे अ. १ पा. १ श्लो १८० ।

‡ स्वरवाक्येति ३ पु. पा. । मुद्रिते श्लोकवार्तिकपुस्तके ऽप्येवमेव ।

§ एकवर्गप्रयुक्तत्वेनेति ३ पु. पा. ।

॥ श्लोकवार्तिके संबन्धाक्षेपवार्तिके अ. १ पा. १ सू. ५ श्लो. ६६ ।

¶ तथा च तेषां गुणभूतानामर्थप्रत्यायनं प्रति साहित्यमेकवक्त्रादिक्रमश्चापि  
विवक्षित इतीत्यधिकम् ३ पु. ।

\*\* वाक्यपदीये काण्डे १ श्लो ३५ । मुद्रितपुस्तके परेषामनुपाख्येयमिति मणि-  
रूपादिविज्ञानमिति च पाठः ।

†† न्यूनाश्रयादिति ३ पु. पा. ।



नाङ्गम् । न चास्य वेदनमत्रोपयुज्यते । तदिह दृश्यमानेभ्य एव वर्ण्येभ्यो  
दृश्यमानप्रकारभेदानुयायिभ्यो ऽभिधेयप्रत्यय उपपद्यमानो नैतानवज्ञा-  
या\*नवयवमत्यन्ताननुभूतं पदतत्त्वमुपकल्पयितुमर्हति । अतिप्रसङ्गात् ।  
नापि समभिध्याहृतपदाभिहितपदार्थप्रत्ययाधीनोत्पत्तिर्वाक्यार्थधीरन्य-  
थोपपद्यमाना ऽनुभूयमानपरस्परआवृत्तमूर्तीनि पदानि अपहृत्यात्य-  
न्तापरिदृष्टं वाक्यमेकमनवयवमवगमयति । तत्सिद्धमेतदर्थोपत्तेरनुमा-  
नस्य वा निवृत्तिस्तदेकगोचरपदवाक्यस्फोटावभासिनीति † नानवयव-  
मेकं वाक्यार्थावबोधकमिति ।

नापि द्वितीयः कल्पः । तथा हि ।

नान्त्यवर्णश्रुतिः स्मृत्यानीता वाक्यार्थबोधिनी ।

न स्मृतिस्तदपेक्षत्वाद्योगपदं न च नयोः ॥

स खल्वन्त्यो वर्णः पूर्वपूर्ववर्णपदपदार्थविज्ञानजनितवासनानि-  
चयसचिवश्रवणेन्द्रियसमधिगतजन्मस्मरणग्रहणरूपावाप्तवैचित्र्यसदसद्वृ-  
र्णनिर्भासप्रत्ययविपरिवर्ती ‡ वाक्यार्थधीहेतुरुपेयते स च चरमपदतदर्थसं-  
बन्धस्मृतिमाधाय वाक्यार्थधियमादधीतानाधाय वा । आधाय चेत्तद्वेतुभा-  
वत्रोद्धोषसमये स्वजन्यसंस्कारकारणविनाशघातश्रुतिः § रश्मयमाणः संब-  
न्धिस्मृतिसमये कथं तत्सहकारी ॥ वाक्यार्थप्रत्ययमादधीत । न च तद-  
सहकारिणो वाक्यार्थधीहेतुभाव इति सांप्रतम् । अस्मरणे तदनुभववै-  
यर्थ्येनायहीतसङ्गतेरपि प्रथमः श्राविणो भिन्धि प्राप्तेन भिदुरमिति वाक्या-  
र्थप्रत्ययप्रसङ्गात् । न चान्त्यवर्णोद्धोषितसंस्काराधीनजन्मा स्मृतिरनुभवेन

\* नेवानवज्ञायेति ३ पु. पा. ।

† स्फोटाभावसाधनीति २ पु. पा. ।

‡ पूर्वपूर्ववर्णप्रत्ययज्ञानानां संस्काराणां समूहः सहकारी यस्य तादृशेन श्रोत्रेण  
जनितः पूर्ववर्णोऽंशे स्मरणरूपतया चरमवर्णविषये चानुभवरूपतया प्राप्त्यरूपद्वयः सतो-  
ऽन्त्यस्यासतां च पूर्ववर्णानां प्रकाशको यः प्रत्ययस्तद्विषय इत्यर्थः ।

§ संस्कारस्य स्मृतिनाशप्रयत्नात् स्मृती जातायां संस्कारनाशेन उत्तरज्ञानेन  
पूर्वज्ञाननाशात् वर्णप्रत्ययज्ञानाशेन चेति भावः ।

॥ तत्सहकारिणमिति २ पु. पाठः ।



सह युगपदुत्पत्तुमर्हति । न च न्यायो युगपदुत्पादः प्रत्ययानां करणस्य \*  
प्रत्ययपर्याये सामर्थ्यात् । अन्यथा समानविषयबुद्धिधाराऽनुपपत्तेः † ।  
सहसैव यत्कर्तव्यकरणात्समर्थस्य त्रेपायोगात् । न च तावन्तं काल-  
मस्ति प्रथमोत्पन्नध्वनिजनितसंस्कारभेदो यतः पुनरपि वर्णविषयं विज्ञानं  
जनयेत् । यथा ऽऽहुः ।

क्षणिकं साधनं चास्य बुद्धिरप्यनुवर्तते ।

मेघान्धकारशर्वयां विद्युज्जनितदृष्टिवत् ॥

न चानुभूयमानस्य सत्तामात्रेण बोधकत्वमित्यसङ्गदावेदितम् ॥  
अस्तु तर्हि स्मृतिदर्पणारूढा वर्णमालैव वाक्यार्थधीहेतुः । वृद्धप्रयोगा-  
धीनावधारणो हि शब्दार्थसंबन्धः । न च पदमात्रं व्यवहाराङ्गं प्रयुज्जते  
वृद्धाः । किं तु वाक्यं तच्चानवयवं न्यपेधीति ‡ स्मृतिसमारूढा वर्णमाला  
ऽवशिष्यते सा च नैमित्तिकं वाक्यार्थबोधमाधत्ते पारमार्थिकस्तु § पदत-  
दर्थबोधो निमित्तमात्रेणावतिष्ठते वर्णमालैव वाक्यार्थधीहेतुरिति । तद-  
प्यसांप्रतम् । कुतः ।

गौरवाद्विषयाभावात्तद्वद्वरेव भावतः ।

वाक्यार्थधियमाधत्ते स्मृतिस्था नाक्षरावली ॥

यदि हि वर्णमालैव स्मृतिसमारूढा वाक्यार्थमवबोधयेत्ततो ऽर्भकं  
गामानयार्भकं गां बधान शिशो गामानय शिशो गां बधान बालक गामानय  
बालक गां बधान डिम्भ गामानय डिम्भ गां बधानेत्यष्टानां ॥ वाक्यानामष्टौ  
शक्तयः कल्पनीयास्तवेति कल्पनागौरवम् । पदवादिनस्तु सप्तैव सप्तानां

\* मनसः । अत एव न्यायदूत्रं युगपज् ज्ञानानुत्पत्तिर्मनसो लिङ्गमिति । गोतम-  
सू. अ. १ आ. १ सू. १६ ।

† प्रथमानुभवेन संस्कारोत्पादाद् द्वितीयादिज्ञानानां स्मृतिर्वेन धारावाहिक-  
प्रत्यक्षानुपपत्तेरित्यर्थः ।

‡ न्यपेधीदिति ३ पु. पा. ।

§ वाक्यघटकस्मर्यमाणसकलवर्णमालाया एवान्यथाऽनुपत्या वाक्यार्थबोधे  
हेतुत्वं पदज्ञानपदार्थोपस्थित्योस्तु तत्र सङ्कारितामात्रमित्यर्थः ।

॥ अन्तानामिति ५ पु. पा. ।



पदानां शक्तयः कल्पनीया इति लाघवम् \* । एवं शुक्लामिति पदप्रक्षेपे पद-  
वादिनो ऽष्टानां पदानामष्टौ शक्तयः कल्पनीया इति लाघवं तत्र तु  
षोडशानां वाक्यानां षोडशापराः शक्तयः कल्प्या इति महद्गौरवमाप-  
न्नम् । अपि चेयमक्षरमाला पदार्थावगमपूर्वकं वाक्यार्थविज्ञानं जनयेदत-  
त्पूर्वा वा । न तावदतत्पूर्वा † संसृज्यमानपदार्थविषयविज्ञानाधीनो हि  
संसर्गः संसृज्यमानपदार्थनिरूपण ‡ मन्तरेण न शक्यनिरूपणः । तत्पूर्वं  
चेत्तथा हि § यथा यथा श्रूयन्ते पदानि तथा तथा पदार्था अपि प्रती-  
यन्ते । तदेताः पदतदर्थप्रतीतयो भावनानिचयद्वारेण स्वगोचरचारिणी-  
मेकामेव स्मृतिधियमादधति तदारूढानि पदानि सपदार्थान्य ॥ दूरव-  
र्तीनि वाक्यार्थबुद्धेरीशत इति तदप्यचतुरक्षम् । एवं च सत्यवश्याश्रयणी-  
येभ्यः पदार्थज्ञानेभ्य एव सिद्धेः कृतमनया वर्णमालया । तेषां च सामर्थ्यं  
निवेदयिष्यामः । अपि च । त्रिचतुरपञ्चपदवाक्यवर्तिनी ¶ नानापदा-  
र्थप्रत्ययव्यवहिता क्लेशेन वर्णमाला स्मर्यतापि तदभ्यधिकपदवति तु  
वाक्ये ऽसावतिदुःस्मरा । तस्मादिदमपि मतः \*\* मविमृश्यमानसुन्दरमिति  
नाद्रियन्ते वृद्धाः ।

अस्तु तर्हि ।

पदान्याकाङ्क्षितासन्नयोग्यार्थान्तरसङ्गतान् ।

अर्थानभिदधन्तीह †† वाक्यं वाक्यार्थगोचरम् ‡‡ ॥

\* लाघवमिति ३ पु. नास्ति ।

† अतत्पूर्वं वा । न तावदतत्पूर्वमिति ३ पु. पा. ।

‡ पदार्थावगममिति ३ पु. पा. ।

§ यथा हीति २ पु. पा. ।

॥ अपदार्थानीति ३ पु. पा. ।

¶ वर्तिनीनां पदार्थेति २ पु. पा. । तदा पदव्यक्तीनामिति विशेष्यमध्याह-  
र्यम् ।

\*\* दर्शनमिति ३ पु. पा. ।

†† अभिदधन्ति पदानि वाक्यम् । वाक्यपदेन पदसमूह एव व्यवहियतइति  
यावत् ।

‡‡ वाक्यवाक्यार्थगोचरमिति २ पु. पा. ।



पदार्थमेव हि प्रधानमेकं गुणभूतार्थान्तरेण व्यतिपत्तं वाक्यार्थ-  
माचक्षते वृद्धाः । तं च पदान्येवाकाङ्क्षादुपधानलब्धसुकरव्युत्पत्तीनि  
प्रत्यापयितुमीशतइति कृतमप्रामाणिकानुपपद्यमानानवयववाक्यादिक-  
ल्पनाभिः । ननु ।

पदान्तरस्य वैयर्थ्यमश्रुतान्वयबोधने\* ।

श्रुतान्विताभिधाने तु व्यक्तमन्योन्यसंश्रयम् ॥

अथापि स्यादनभिहितेनैवार्थान्तरेणान्वितमर्थमभिदधीत पदम-  
भिहितेन वा । तन्नानभिहितस्वार्थान्तरा† न्वितस्वार्थाभिधाने‡ पदादेक-  
स्मादेवोच्चारिताद्विवक्षितार्थप्रतीतेर्वैयर्थ्यमितरेषाम् । अभिहितान्विताभि-  
धाने तु यावत्पचेदित्यनेनान्वितस्वार्था नाभिधानीयस्तावत्तुखायामित्य-  
नेनाधिकरणमुखा नाभिधीयते । एवमुखायामित्यनेनापि यावत्स्वार्था  
नाभिधानीयस्तावत्पचेदित्यनेन स्वार्था नाभिधीयतइति परस्परश्रय-  
प्रसङ्गः । पदार्थस्वरूपाभिधानपूर्वके तु तद्वदन्वितार्थाभिधाने द्विरभिधा-  
नमप्रामाणिकमनुपपद्यमानमापद्येत । न च पदजातं प्रथममर्थजातमनभि-  
दधदेव यथास्वं स्वाभिधेयानि साहचर्यमात्रा § दर्थरूपाणि स्मारयति  
अथैतान्यर्थान्तरान्वितान्यभिधत्तइति सांप्रतम् । यतः ।

पूर्वानुभवयोनित्वात्स्मृतिस्तदनुसारिणी ।

सा चान्वितस्वरूपेण ततो ऽपेक्षानपेक्षणा ॥ ॥

न खलु पदं पदार्थमात्रे क्व चिदपि दृष्टचरं ¶ येन तत्साहचर्येण  
तन्मात्रं स्मारयेत्तन्मात्रेण व्यवहारायोगात्तत्प्रयुक्तत्वाच्च तदुच्चारणस्य ।

\* कल्पने इति ३ पु. पा. ।

† अनभिहितार्थान्तरेति ३ पु. पा. ।

‡ अनभिहितं स्वेनानुपस्थापितं यत् स्वार्थान्तरं स्वबोध्यत्वाभिमतमर्थान्तरं  
तदन्वितस्वार्थस्याभिधाने इत्यर्थः ।

§ साहचर्यादिति ३ पु. पा. ।

॥ सा चान्वितेन रूपेण ततोऽपेक्षानपेक्षणमिति ३ पु. पा. । अपेक्ष्यमाणस्य  
आकाङ्क्ष्यमाणस्यार्थान्तरस्यानपेक्षणा जिज्ञासाभाव इत्यर्थः । तथेवोपपादयिष्यति ।

¶ दृष्टचरप्रयोगमिति ३ पु. पा. ।



अपि त्वन्वितस्वार्थं तथा च गामानयेत्यत्रानयनान्वितस्वार्था गोशब्द-  
स्तेन सहोच्चरितो गां पश्येत्यत्रापि तदन्वितामेव गां स्मारयेत् तन्मात्रं  
तथा च तन्निराकाङ्क्षो गोशब्दः पश्येत्यनेन नान्वियात् । एवं प्रासादं  
पश्येत्यत्र प्रासादान्वितं पश्येति पदं तन्निराकाङ्क्षं न गत्वा सम्बध्येतेति  
सर्वत्र वाक्यार्थो \* दत्तजलाञ्जलिः प्रसज्येत । न चाव्यभिचाराद्गामिति  
पदं स्वार्थमेव स्मारयति न तु पदार्थान्तरं व्यभिचारादिति सांप्रतम् ।  
पदुभ्यासादरप्रत्ययाहिता भावना प्रबोधवती स्मृतिहेतुः सङ्गीयते ।  
तस्याश्च प्रबोधः प्रणिधानादिजन्मा ऽव्यभिचार एव नायतते† साहचर्य-  
मात्रमस्याप्यस्तीति ‡ पदार्थान्तरसहितमेव स्वार्थमनाकाङ्क्षं स्मारयेदिति  
हता बत वाक्यार्थधीस्तपस्विनीति पदानामर्थरूपमात्राभिधानमेषित-  
व्यम् । तथा च ते ते पदार्थाः क्रियादयः स्वसामर्थ्येन स्वरूपमात्रेण  
पदैरभिहिता विना कारणादिभिरपर्यवस्यन्तस्तदाकाङ्क्षायोग्यतासन्निधि-  
सहकारिणो वाक्यार्थधियमादधतीति युक्तम् । अत्रोच्यते ।

विधान्तरानुपगमात्स्मृतिलक्षणयोगतः ।

अभ्यासातिशयाद्रूपस्मृतेर्नान्योन्यसंश्रयम् ॥

इदं तावन्निरूपयतु भवान् प्रमाणसंशयविपर्ययस्मृतिषु कतमेयं  
पदात्पदार्थप्रतिपत्तिरिति । तत्र न तावत्प्रमाणमनधिगतार्थबोधनं तदुपे-  
यते । यथा ऽऽहुः । सर्वस्यानुपलब्धे ऽर्थे प्रामाण्यं स्मृतिरन्यथेति § । न च  
पदात्पदार्थधीरनधिगतार्थगोचरा । न खलु सम्बन्धसंवेदनसमये सम-  
धिगतोऽर्थः पदैरभिधीयमानो देशकालावस्थविशेषेणाप्यतिरिच्यते । अन-  
तिरिच्यमानश्च न स्वरूपे विज्ञानं प्रमाणयति । अत एवाहुः ।

\* वाक्यार्थप्रत्यय इति ३ पु. पा. ।

† अव्यभिचारे सत्येव स्मृतिजनक इति नियमो नास्तीत्यर्थः ।

‡ साहचर्यमात्रस्यापि च संबन्धतया प्रणिधानादिगणे पाठादुपपत्तेश्च तदु-  
द्बोधहेतुभावो न विरुध्यते । तच्च स्वार्थस्येव पदार्थान्तरस्याप्यस्तीति ३ पु. अधिकः  
पाठः ।

§ श्लोकवार्तिके वृत्तिकारणग्रन्थे श्लो. ११ ।



परोक्षश्चानुभूतश्च यस्तत्र स्मृतिरिष्यते ।

प्रमिते ऽनुप्रयुक्तत्वा \* तस्मृतेर्नास्ति प्रमाणाता † ॥

पदमभ्याधिकाभावात्स्मारकाच्च विशिष्यते इति च ‡ । न हि पदस्य  
प्रणिधानादिभ्यः संस्कारोद्बोधहेतुभ्यः कश्चिद्विशेषः । संशयविपर्ययहेतु-  
भावस्तु पदस्येति स्यवीयः । न च पञ्चमी विधा समस्तीति स्मृतिः  
परिशिष्यते । सा चान्वितगोचरा न स्वरूपगोचरेति तुल्यो दोषः ।  
अभिधानतः स्मारितं वाक्यार्थान्वयि न साहचर्यादिति चेत्कुतस्तर्हि  
गङ्गायां घोषः प्रतिवसतीत्यादौ तीरादीनामनभिधेयानां प्रतिवासान्व-  
यः । अपि चाभिधानतः स्मारितस्वरूपमात्रस्य साहचर्यस्मारितेनैवार्था-  
न्तरेणाकाङ्क्षोपरतेरनाकाङ्क्षस्य च चरमप्रतीतेनाभिधानतो § ऽर्थान्तरेण  
संगमायोगात्समुत्पन्नसंकटो वाक्यार्थः प्रसज्येतेति कुतस्तद्वावना कुत-  
स्तरां तदुद्बोधः पदैः कुतस्तमां च तदन्वयस्मरणमित्यकामेनापि अन्वयि-  
स्मरण ॥ अभ्युपेयम् । इतश्चैतदेवं यदभ्यासातिशयः संस्कारातिशयमाधत्ते  
स च द्रागित्येव प्रबुद्ध एकपदे स्फुटतरं स्मरणमुपजनयति । दर्शनमात्र-  
जन्मा ¶ पुनर्मन्दो विप्रलम्बितप्रबोधो मन्दमेव कार्यमाधातुमुत्सहते ।  
अभ्यासवती च पदस्य स्वार्थेन साहचर्यानुभूतिर्यथा न तथा ऽर्थान्तरेण ।  
अन्वये ऽभ्यासवत्यप्यर्थान्तरेष्वनभ्यासात्तद्रूपणा \*\* चान्वयस्यानभ्यास एव ।  
तथा च स्मृतिसन्निहितस्वरूपमात्रेणार्था अर्थान्तराकाङ्क्षाः पदैरन्विता  
अभिधीयन्तइति न परस्पराश्रयम् । नाप्यनाकाङ्क्षता । आकाङ्क्षा च प्रति-  
पत्तुर्जिज्ञासा । सा च क्व चिदभिधानापर्यवसानाद्भवति यथा दारा इति ।  
न ह्यत्र प्रकृत्यर्थादतिरिक्ते प्रत्ययार्थे प्रतीतिरस्ति येनान्वितः प्रकृत्या

• तु प्रयुक्तत्वादिति ३ पु. पा. ।

† श्लोकवार्तिके शब्दवादे श्लो. १० ३ ।

‡ श्लोकवार्तिकशब्दवादश्लो १० ५ ।

§ पदान्तरसमभिव्याहरोत्तरमुदबुद्धया अभिधया पश्चादुपस्थितेनेत्यर्थः ।

॥ अन्वितस्मरणमिति ३ पु. पा. ।

¶ तत्संहितार्थान्तरसाहचर्यदर्शनजन्य इत्यर्थः । स्वार्थेन संगतिग्रहो भूयान-  
र्थान्तरेण तु प्रयोगभेदेनानियतत्वाच्च तथेति भावः ।

\*\* तद्रूपनिरूपणत्वादिति ३ पु. पा. ।



स्वार्था ऽभिधीयेत प्रातिपदिकार्थमात्रे प्रथमोत्पत्तेः \* । तदत्रान्विताभिधानपर्यवसानाय प्रतिपत्ता पदार्थान्तरं स्मारितान्वययोग्यं जिज्ञासते । क्व चिच्चाभिहितार्थापर्यवसानाद् यथा विश्वजिता यजेतेति । इह हि कार्यस्य † विषयकरणान्वितस्याभिधानं पर्यवसितं न पर्यवस्यत्यभिहितं कार्यं नियोज्यभेदमन्तरेण । न खलु कार्यमनुष्ठानं विना व्यवतिष्ठते । न चाकर्तृकं तत् । न चानधिकृतः कर्त्ता । न चानियोज्यो ऽधिकृत इत्यानुपूर्व्या ‡ सिद्धं तेनात्रापि तत्पर्यवसानायास्ति तदन्वययोग्ये नियोज्ये जिज्ञासा । § न चानन्वितस्वार्थस्मरणमात्रावसितव्यापारेषु पदेषु तदर्था एवाकाङ्क्षादिसहकारिणः करिष्यन्ति वाक्यार्थधियमिति कृतमत्र पदानां सामर्थ्येनेति सांप्रतम् । पदानभिहितानां ॥ तेषां मानान्तरगोचराणां वाक्यार्थधीहेतुभावाददर्शनात् ¶ । श्वेतमध्यक्षं पश्यतो हेपारवं च शृण्वतः खुरनिष्येषशब्दं च श्वेतो ऽश्वो धावतीत्यन्वयधियः पदश्रवणमन्तरेणोत्पादो दृष्ट इति चेद् नानुमानादर्थोपत्तेर्वै तदवगमात् । अनवगमाद्वा \*\* । एवं वादी हि तावत्पृष्ठयो †† व्याचष्टां किं स्विच्छेतसमानाधिकरणौ येन हेपाध्वनिखुरनिष्येषशब्दाववसितौ तस्य ज्ञानं निरूप्यते आहो स्विद्धेन सितिमा च पदनिष्येषशब्दो हेपाध्वनिश्च स्वरूपमात्रेणावसितः । तत्र पूर्वस्मिन् कल्पे लिङ्गसामर्थ्यजमेतच्च पदार्थसामर्थ्यजम् । उत्तरस्मिच्चपि द्वयान्तराभावनिश्चये सत्यर्थापत्तिस्तदभावे च नावसाय एव । अपि च

\* प्रत्ययोत्पत्तेरिति ३ पु. पा. ।

† कार्यस्येति ३ पु. नास्ति ।

‡ क्रियायाः सकर्तृकत्वनियमाद्विष्टसाधनताज्ञानं विना कर्तृत्वानुपपत्तेरनुष्ठानमन्तरेण फलासंभवात्स्वर्गकामः कर्तृत्वेनान्वेतीति भावः ।

§ विश्वजिता यजेतेति वाक्ये ऽयुतमपि स्वर्गकाममन्वितमालोच्य सर्वत्र तथेवास्त्वित्याक्षिपति ।

॥ यदनभिहितानामिति ३ पु. पा. ।

¶ तथा च तत्र पदाध्याहार इति भावः । अन्यत्रापि क्व चित्प्रविश पिण्डीमित्याद्याध्याहारस्यले दृष्टापत्तिः ।

\*\* व्याप्तिज्ञानाद्यभावे इति श्रेयः । तत्सत्त्वे ऽपि तस्याः शाब्दत्वाभावाच्चेत्यपि वक्ष्यति ।

†† पृष्ठ इति ३ पु. पा. ।



पदार्थसामर्थ्यजत्वाभ्युपगमे शब्दमूलत्वाभावेनाशब्दत्वान्मनसश्च बा-  
ह्यानपेक्षस्याप्रवृत्तेः षट्प्रमाणीव्यतिरिच्यमानसहकारिसापेक्षत्वे सप्तम-  
प्रमाणाभ्युपगमप्रसङ्गः \* । तत्सिद्धमेतच्चानभिहिता अर्था वाक्यार्थधीहेतव  
इति पदैरभिहितानामयं महिमा ऽभ्युपेतव्यस्तेषाम् । तथा च पदार्थानां  
वाक्यार्थप्रत्ययोपधानसामर्थ्यं पदानां च तत्सामर्थ्याधानसामर्थ्यमिति शक्ति-  
द्वयं कल्पनीयम् । अन्विताभिधानवादिनस्तु प्रथमावगतानां पदाना-  
मभिधायकानां वाक्यार्थप्रत्ययोपजनपर्यवसिततात्पर्यवृत्तीनामेकमेवाका-  
ङ्क्षायोग्यतासत्तिरूपोपाधुपायग्रहीतार्थान्तरान्वितस्वार्थाभिधानसामर्थ्य-  
मिति लाघवादतो ऽर्थाभिधायिनां पदानामेव वाक्यार्थधीहेतुभाव इति  
चतुरस्रम् ।

अत्राभिधीयते । एष तावदौत्सर्गिको न्यायो यदसति बलवद्बा-  
धकोपनिपाते ।

सहकारिणि कार्ये च प्रत्यासन्नं हि कारणम् ।

सति तद्भावभावित्वे तथा चार्थस्मृतिः पदात् ॥

भवति हि कुतश्चिन्मानसापराधाद्विदितपदार्था विदितपदरूप-  
मात्रश्चेतनो न मनागपि वाक्यार्थमवगच्छति अवगच्छति तु समभि-  
व्याहृतपदकदम्बकोपजनितस्वार्थस्मृत्यनन्तरम् । तद् अमूषामेव स्वार्थ-  
स्मृतीनामाकाङ्क्षायोग्यतासत्तिसहकारिणीनां कारणत्वं वाक्यार्थप्रत्ययं  
प्रत्यध्वस्यामः । यदपि मतं स्वार्थस्वरूपस्मृतयो ऽपि हि वस्तुतदर्थान्तर-  
सङ्गतार्थोचरा † न स्वगोचरमर्थान्तरेण घटयन्ति विभ्रमप्रसङ्गात् । न  
खलु प्रासादमात्रस्य स्मरतो ऽस्मरतश्च तादृशपाटलिपुत्रं स्वरूपमात्र-  
स्मृतयो माहिष्यत्यैनं घटयितुमीशते ईशाना वा भवन्त्यध्वान्ताः । तद-

\* अर्थसहकारिकारणकमनसो ऽर्थस्य वा केवलस्य प्रमितिजनकताया अकृत्त-  
त्वादिति भावः ।

† वस्तुतस्तदर्थान्तरेति ३ पु. पा. ।

‡ वस्तुभूतेन ततो ऽर्थान्तरेण संगतो ऽर्थो गोचरो यासां तादृशः स्मृतय-  
इत्यर्थः ।



प्यसंप्रतम् । मा नाम भूदीदृशं स्मरणफलसंस्कारस्य सामर्थ्यं यदनुभूतान-  
नुभूतस्वरूपतदर्थान्तरसम्बद्घुद्वयविषयमाधत्ते स्मरणं समीचीन \* मिति ।  
सम्भवति । तु समभिव्याहृतपदावलीलब्धजन्मनामर्थस्वरूपस्मृतीनामाका-  
ङ्क्षादिरूपसहकारिभेदोपधानाहितदशान्तरोपपादितप्रमाणाभावानां † मन-  
न्तरपरिदृश्यमानमानान्तरानधिगतस्वार्थपरस्परसम्बन्धनिर्भासप्रकाशफ-  
लानाम् । अन्यथा प्रत्यभिज्ञानमपि न जायेत । तत्रापि देशकालोपहित ‡-  
स्वरूपसंवेदनजन्मा संस्कारस्तदाहिता वा स्मृतिः कथं स्वार्थं देशान्त-  
रेण वा कालान्तरेण वा घटयेत् । तत्र हीन्द्रियादिसहकारिसमवधान-  
प्राप्तदशान्तरयोरेतयोः पूर्वापरदेशकालानुगतैकवस्तुगोचरप्रत्यभिज्ञानस्य  
प्रसवसहः § को ऽपि महिमा तादृगभ्युपगन्तव्यः । स चेहापि समानो ऽन्य-  
त्राभिनिवेशात् । न च देशकालावस्थानानात्वे वस्तुनो रूपं नानेत्युपपा-  
दितं न्यायकणिकायाम् । ननूक्तं न मानान्तरतो ऽनुभूतस्मृतानामर्थरूपाणां ||  
वाक्यार्थधीप्रसवसामर्थ्यमुपलब्धमुपलम्भे वा सप्तमप्रमाणाभ्युपगमप्रसङ्गः ¶ ।  
आगमस्य चात्रैवान्तर्भावे प्रत्यक्षादिभिस्तुल्यकल्पतया तदेवोपन्यसनीयं  
न त्वागमस्तद्वेदः \*\* । न हि लोका ब्राह्मण्युधिष्ठिराविति प्रयुज्जते प्रयु-  
ज्जते तु ब्राह्मणराजन्याविति वसिष्ठ्युधिष्ठिराविति वा । न च भेदान्त-  
रोपन्यासेन भेदान्तरमुपन्यस्तं भवति । तदयं समस्तमानलक्षणप्रवृत्तौ

\* संस्कारस्य स्वगोचरागोचरविषयकस्मृतिजनकत्वाभावे ऽपि स्मृतेर्वक्ष्यमाणा-  
नुपपत्त्या तादृशप्रमितिजनकत्वमङ्गीक्रियत इति यावत् । सामर्थ्यं कर्तुं समीचीनमबा-  
धितं स्मरणं कर्म । आधत्ते जनयतीत्यर्थः ।

† दशान्तरापादितप्रमाणाभावानामिति ३ पु. पा. ।

‡ देशकालभेदोपहितेति ३ पु. पा. ।

§ प्रत्यभिज्ञानप्रसवसह इति ३ पु. समस्तः पाठः ।

|| ननूक्तं च मानान्तरतो ऽनुभूतस्मृतमर्थरूपाणामिति २ पु. पा. ।

¶ प्रत्यक्षानुमानोपमानशब्दार्थापत्त्यनुपलब्धिव्यतिरिक्तस्यार्थस्वरूपस्यापि प्र-  
माणात्ताऽऽपत्तिरित्यर्थः ।

\*\* अर्थस्वरूपस्मारकत्वादागमस्यार्थस्यैव प्रमितिजनकत्वात् पूर्वोदाहृते श्वेति-  
मच्चानुपपत्त्यक्षुरनिष्येपश्रावणप्रत्यक्षदशायामश्वो धावतीति धियोऽर्थमात्रप्रभवत्व-  
स्वीकारे आगमस्य क्व चिदर्थस्मत्तावुपयोगे ऽपि तस्याव्यापकत्वादिति भावः ।



मानतुषस्यापि परित्यागे तेनैव सह स्वकौशलमपि परित्यजेदिति पदाहि-  
तानुभवानां वा\* पदाहितस्मृतिरूपाणां वा ऽयमीदृशः† सामर्थ्यातिशयो-  
यतो ऽन्वयधिय उदय इत्यकामेनाप्यभ्युपेयम् । तथा च तिस्रः शक्तयः  
कल्पेरन्द्रे वा पदानां हि तावदर्थरूपानुभवजननशक्तिः अर्थरूपाणा-  
मन्योन्यान्वयप्रत्यायनशक्तिः तदाधानशक्तिश्चापरा पदानामेवेति । स्मार-  
कत्वपक्षे तूक्तं शक्तिद्वयम् । अन्विताभिधाने तु पदानामेकैव शक्तिः  
तत्कल्पनालाघवादेतदेव न्याय्यमिति । अत्रोच्यते । सत्यम् ।

कल्पनालाघवं यत्र तं पक्षं रोचयामहे ।

तदेव कतरत्रेति निपुणं संप्रधार्यताम् ॥

एकैव किल शक्तिरन्विताभिधानवादिभिरन्वितस्वार्थगोचरा ऽभि-  
प्रेयते पदानां न तु विशेषः‡ तदप्यभिधीयते § । सेयं न तावदन्वयमात्र-  
विषया । तन्मात्रविषयत्वे तस्याविशेषात्सर्वशब्दानां पर्यायताप्रसङ्गः ।  
नापि व्यतिपक्ताभिधायि पदं न व्यतिपङ्गस्य वाचकं जात्यभिधा-  
यकमिव व्यक्तेः व्यतिपक्ततो ऽवगतेर्व्यतिपङ्गस्य व्यतिपक्तानां च स्वरू-  
पतो भेदाच्चैकार्थ्यं पदानामिति सांप्रतम् । व्यतिपक्त इति स्वरूपमात्रं  
वोपलक्ष्येत व्यतिपङ्गवद्वोच्येत । तत्र रूपाभिधानजन्मा ख्यातिः॥ जा-  
त्यभिधानजन्मेव व्यक्तिं न व्यतिपङ्गमपि गोचरयितुमर्हति । न हि यथा-  
ऽऽकारिणमन्तरेणाकारो ऽशक्यनिरूपण इति शब्दसामर्थ्यगोचरत्वमना-  
पक्षो ऽप्याकार्याकाराभिधायिशब्दजनितविज्ञानविषयभावं नातिपतति॥  
तथा ऽर्थस्वरूपमन्वयमन्तरेण दुरधिगमं येन स्वगोचरशब्दसामर्थ्यजन्मनि

\* बोद्धव्यपदार्थानामेव शाब्दधीविषयतापक्षे ।

† पदाभिहितानुभवानामिति यददीदृश इति च २ पु. पा. ।

‡ अन्विते न तु विशिष्टइति ३ पु. पा. ।

§ स्ववाच्यप्रतियोगिताऽनुयोगिताकत्वविशिष्टे तत्त्वेन तात्पर्यविषये वा न  
तु सम्बन्धत्वव्याप्यतत्तद्रूपावच्छिन्ने नानार्थत्वप्रसङ्गात् ।

॥ स्वरूपमात्रनिरूपितशक्तिज्ञानमित्यर्थः ।

॥ शुक्लादिशब्दगतशक्त्यविषयो ऽप्याकारी गुणाश्रयो गुणमात्रवाचकपदजन्य-  
बोधविषयतां न मुञ्चतीत्यर्थः । आकारीति पृथक् पदम् ।



विज्ञाने ऽन्वयमपि समर्पयेत् । तद्रूपस्यान्वयमन्तरेणापि शक्यनिरूप-  
णात्वात् । नान्वयं विना तद्रूपं क्व चिदपीति चेत् । तत्किं लिङ्गमपि न  
लिङ्गिनं विनेति तदपि तत्त्रिरूपणाधीननिरूपणमस्तु तथा न लिङ्ग-  
त्वमपीति अनुमानमुत्पन्नसङ्कटमापद्येत\* । तस्मादन्वितं शब्दसामर्थ्य-  
गोचर इत्यभ्युपगच्छता ऽर्थस्वरूपं च तदन्वयश्च तद्विषयतया ऽभ्युप-  
गति भवतः । तदिह यदि पदसामर्थ्यस्य स्वरूपमात्रगोचरतया ऽन्वय-  
धिय उदयमुपपादयितुं शक्यामः ततस्तावतैव परितोत्थ्यामः । तदन्वय-  
विषयत्वकल्पनाच्च विरंस्यामो लाघवाय । अथ तु सहस्रेणाप्यनुसरण-  
प्रकारेण प्रयत्नानामर्थस्वरूपमात्रोपतीणवृत्तिनि पदसामर्थ्यं वाक्यार्थ-  
बुद्ध्युदयासंभवः ततः परावृत्त्य शब्दसामर्थ्यस्यैवोभयविषयत्वं कल्पयि-  
ष्यामः । किं तावत्प्राप्तम् ।

वाच्यरूपाविनाभूतव्यतिपत्तदशापराः ।

समभिव्याहृतेः शब्दा भवन्त्यनुपपत्तिः ॥

सामर्थ्याधिगमो हि भावानां न मानान्तराधीनजन्मा किं तु  
कार्यात्यन्त्यथाऽनुपपत्तावायतते । तद्वियमपि व्यतिपद्गुप्रतीतिः कथ-  
मपि दृष्टादृष्टप्रकारभेदसहायादुपपद्यमानोत्पत्तिर्न पदसामर्थ्यमात्मनि  
प्रमाणयितुमर्हति । अनन्यलभ्यः शब्दार्थ इति हि त्रैविद्यवृद्धाः । अत  
एवाख्यातादौ कर्त्राद्यभिधायितां नाद्रियन्ते । लभ्यते च समभिव्याहारान्य-  
थानुपपत्त्या पदानामन्वितार्थपराणां स्वाभिधेयार्थरूपसमवेतान्विताव-  
स्याप्रत्यायनं लक्षणया । न हि पदान्यसमभिव्याहृतानि स्वाभिधेयप्रत्यय-  
मात्रेण पर्यवसातुमीशते । न हि लौकिकाः पदार्थमात्रप्रत्यायनाय प्रव-  
र्तन्ते । प्रतिपित्सितं खल्वेतदिति प्रतिपादयिष्यन्तः पदान्युच्चारयन्ति ।  
अबुभुत्सितावबोधने त्वनवधेयवचनतया नामी लौकिका नापि परीक्षका  
इत्युन्मत्तवदुपेक्ष्येन् । न च भूयो भूयः समधिगतं परं पदार्थमात्रं बुभु-  
त्सन्ते । तदनधिगतमर्थमवगमयितुमनसः समभिव्याहरन्ति वृद्धाः पदा-

\* लिङ्गस्य लिङ्गत्वस्य वा व्यापकाधीननिरूपणत्वेन तज्ज्ञानकालंश्व व्यापक-  
ज्ञानाभ्युपगमे पदधर्मताज्ञानोत्तरजायमानप्रमितिबिषयताऽनुपपत्तेरिति भावः ।



नि । तदयं समभिव्याहारः पदानामनधिगतार्थप्रत्यायनप्रयुक्तस्तदन्तरे-  
णानुपपद्यमानः स्वाभिधेयसमवेतामनधिगतचरीमन्वितावस्थां लक्षयति ।  
तदुक्तम् । विशिष्टार्थप्रयुक्ता हि समभिव्याहृतिर्जनद्वयति । तदेवमनुपपद्यमा-  
नसमभिव्याहारपदजातजातस्मरणस्वार्थप्रत्यासत्त्या\*दृश्यमानया दृश्यमा-  
नार्थगताकाङ्क्षायोग्यतासचिधिसधीचीनया लक्ष्यमाणा ऽन्वितावस्था ना-  
त्मनि पदसामर्थ्यं प्रमाणयति अन्यलभ्यत्वात्† ।

स्यादेतत् । अस्तु लौकिकानां पदसंघातानां प्रेक्षावत्पुरुषसं-  
दृब्धानां संदर्भतुरभिप्रायमनुरुध्यमानानामनुपपत्त्याऽनधिगतार्थलक्षणाप-  
रत्वं वैदिकानां तु पुरुषासंदृब्धानामबुद्धिपूर्वाणां नानुपपत्तिर्यथाऽऽन्वि-  
तावस्थां लक्षयेयुः । यएव लौकिकाः शब्दास्तएव वैदिका अपीति  
चेत्तत्किं गङ्गायां घोष इति गङ्गाशब्दो लाक्षणिक इति गङ्गायां  
पयांसि यादांसि गङ्गायामित्यत्रापि स एव लाक्षणिको ऽस्तु । अनुपपत्ति-  
विरहाच्चैवमिति चेत्समानमेतदबुद्धिपूर्वकेषु वैदिकेष्वपि । ‡अथ परस्यापि  
वैदिकेषु पदसंदर्भेषु कुतो ऽनधिगतार्थबोधनम् । अर्थान्तरान्वितस्वार्थं  
पदसामर्थ्यावगमाल्लोके वैदिकानां च लौकिकेभ्यो ऽनन्यत्वादिति  
चेत्तत्र । लौकिकपदानि हि पुरुषाधीनरचनया तदभिप्रायानुरोधेनान्वि-  
तार्थपरतया तमवगमयितुमीशते इति किमर्थान्तरान्वितस्वार्थाभिधान-  
कल्पनया॥ । तथा सति वैदिकार्थप्रतीतिरनुपपत्तेरिति चेद् मेगपपादि किं  
नश्चिच्च नैयायिकानाम् । मानानुसारि हि प्रयोजनं न तु तदनुसारि  
मानम् । तस्मात्स्वदृष्टिपक्षपातं परित्यज्यास्यायास्तिकपथमृजुमनुसरावो  
निमित्तमप्रत्यूहमस्या वैदिकार्थप्रतीतेः । तत्रानादिबुद्ध्यवहारपरंपरायां

\* अनुपपद्यमानः संस्पृष्टतात्पर्यकत्वाभावे ऽनुपपन्नः पदान्तरसमभिव्याहारो  
यस्य तादृशेन पदजातेन पदसमूहेन जातं स्मरणं यस्य तादृशस्यार्थस्य प्रत्यासत्त्या संब-  
न्धेनेत्यर्थः ।

† अनन्यलभ्यत्वादिति २ पु. पाठः ।

‡ तात्पर्यानुपपत्त्येत्यर्थः ।

§ अन्यताभिधानवादं दूषयति । अथेति । लोके ऽर्थान्तरान्वितस्वार्थं पदानां  
सामर्थ्यपश्चादप्युक्तसङ्गतिकस्य स्वर्गापूर्वादेर्वैदिकबोधविषयत्वासंभवादिति भावः ।

॥ पदरथंस्वरूपमात्रोपस्थितो यत्तुतात्पर्यज्ञानवशात्तत्संसर्गबोध इति भावः ।



पदतदर्थसंबन्धबोधोपाये सत्यसत्यपि संबन्धरि शब्दादर्थप्रतीतिरूपपत्तेर-  
र्थभेदनिरूपणस्य च ज्ञानभेदनिसंबन्धनत्वाज्ज्ञानभेदस्यार्थाभेदात्तदनभि-  
धाने ऽभिधानाभावादर्थभेदाभिधाने वा तत एव सिद्धेस्तदभिधानानुप-  
पत्तेस्तद्वेतुतया तु तत्कल्पने तात्त्वादिव्यापारस्यापि वाच्यत्वसङ्गात्स्वा-  
भाविकः शब्दार्थयोः संबन्ध इति स्थितिः\* । सः तु किमर्थान्तरान्वितस्या-  
र्थस्यार्थरूपमात्रस्य वा । यदापि रूपमात्रमुच्यते पदेस्तदा ऽपि किं तन्मा-  
त्रपरैराहो स्वदन्वितावस्थाप्रत्यायनपरैः । तत्र रूपमात्रप्रत्यायनपरत्वे  
पदानां वाक्यार्थप्रत्ययानुपपत्तेरप्रयोजनस्य प्रयोजनासंभवाऽदत्यन्तान्धमूकं  
जगत्प्रसज्येत । तदुभयं॥ परिशिष्यते लौकिकपदसंदर्भस्य विशिष्टार्थप्रत्या-  
यनप्रयोजनपरस्य । तत्रार्थान्तरान्वयपरस्य स्वार्थमात्राभिधाने ऽप्यन्वित-  
प्रतिपत्तेरूपपत्तेरर्थोपत्तिपरीक्षया ऽत्रान्वयं यावत्पदस्य सामर्थ्यमनुवर्तनी-  
यम्॥ तथा हि । वृद्धप्रयुक्तवाक्यश्रवणसमनन्तरं प्रवृत्तिनिवृत्तिद्वर्षशोकभय-

\* वृद्धव्यवहारपरंपरारूपे शब्दार्थसंबन्धज्ञानकारणे सति अनेन शब्देनार्थ बोध्य-  
इत्युपदेष्टव्यसत्यपि बोधदर्शनात्तदर्थगतभेदप्रतिपादनस्य तत्तद्विषयकज्ञानाकारभेदप्रयु-  
क्तत्वाज्ज्ञानगतवैलक्षण्यस्य विषयतासम्बन्धेन तत्तदर्थरूपतयाऽर्थाभेदाद् ज्ञानगतवैल-  
क्षण्यस्य वस्तुतः सत्त्वेऽपि तस्य बोधविषयत्वाभावेन पदेषु तत्तदज्ञानगतवैलक्षण्यनिरूपि-  
तशक्तेर्वस्तुमशक्यतया ऽर्थानामिव तत्तदर्थगतवैलक्षण्यस्यापि वाच्यत्वाङ्गीकारे तावन्मा-  
त्रेण शक्त्येवेतरव्यावृत्ततत्तदर्थविषयकशब्दधिय उपपादयितुं शक्यतया ऽन्वयांशे पदवा-  
च्यताभ्युपगमवैयर्थ्यादर्थगतवैलक्षण्यबोधस्य त्वन्वयप्रयोज्यत्वमात्रेण स्वरूपतो ऽर्थाभेदा-  
त्तद्वैलक्षण्यनिर्वाहकान्वयांशस्यापि वाच्यत्वाभ्युपगमे भिन्नभिन्नार्थबोधकारणीभूतपद-  
प्रत्यक्षकारणपदोच्चारणकुक्षिप्रविष्टतात्त्वादिव्यापारस्यापि परंपरयेतरव्यावृत्तार्थबोधं  
प्रत्युपयोगित्वेनानिष्टस्य वाच्यत्वस्यापत्तेः शब्दार्थसंबन्धः स्वाभाविक इवेति सिद्धान्त-  
इत्यर्थः ।

† सम्बन्धः ।

‡ किमिति २ पु० नास्ति ।

§ स्वरूपमात्रतात्पर्यकैः पदेस्तात्पर्यविषयस्य संसर्गस्य बोधनीयत्वासंभवादि-  
त्यर्थः ।

॥ उभयम् । अर्थान्तरान्वितस्वार्थाभिधायकत्वमन्वितावस्थाप्रत्यायनतात्पर्य-  
कत्वं च ।

¶ स्वार्थमात्रनिरूपितशक्तिस्वीकारे ऽपि पदसमूहस्य विशिष्टार्थबोधतात्पर्यक-  
त्वे ऽन्वयप्रतीतिः पदविशेष्यकतात्पर्यज्ञानेनैवोपपत्तेः यजेत स्वर्गकाम इत्यादावपूर्वे ऽर्था-  
पत्तिरभ्ये पदानामशक्यार्थान्तर इवान्वयांशेपि सामर्थ्यमङ्गीकार्यमित्यर्थः ।



संप्रतिपत्तेर्व्युत्पन्नस्य व्युत्पत्तिस्तद्वेतुप्रत्ययमनुमिमीति तस्य सत्स्वप्यन्येष्व-  
नुपजातस्य पदजातश्रवणसमनन्तरं संभवतस्तद्वेतुभावः\* मवधारयति । न चैष  
प्रत्ययः पदार्थमात्रगोचरः प्रवृत्त्यादिभ्यः कल्प्यत इति विशिष्टार्थगोचरो  
ऽभ्युपेयते तद्विशिष्टार्थपरता ऽवसिता वृद्धव्यवहारे पदानाम् । न चैयम-  
विशिष्टार्थस्मरणमन्तरेणेत्यविशिष्टार्थस्मारकत्वं तदुत्पत्त्यैव प्रत्युप्तम् ।  
न चैतदेषां विशिष्टार्थतामुपहन्तुमर्हति । न जातु भावाः स्वनिमित्तमुप-  
घ्नन्ति मोपघानिपत स्वमपीति । न चैतावता विशिष्टाभिधानमविशि-  
ष्टविषयेभ्यो ऽपि तत्परिभ्यस्तदुपपद्यते॥ । तस्माल्लोकानुसारेण वैदिक-  
स्यापि पदसंदर्भस्य विशिष्टार्थप्रत्ययप्रयुक्तस्याविशिष्टार्थाभिधानमात्रेण  
लक्षणाया विशिष्टार्थगमकत्वम् । स्वार्थमात्रपरत्वे तु प्रयोजनाभावेन  
तस्याप्यनुपपत्तेः\*\* । यथाहुरत्रभवन्तो वार्तिककारमिश्राः† ।

\* तत्कारणकत्वं वाक्यकारणकत्वमिति यावत् ।

† प्रवृत्त्यादीनां पदार्थमात्रप्रतीत्या ऽनुपपत्तेः प्रवृत्त्यादय एव विशिष्टार्थप्रतीत्य-  
नुमापका इति भावः ।

‡ विशिष्टबुद्धिं प्रति विशेषणज्ञानस्य विशिष्टवैशिष्ट्यावगाहबुद्धिं प्रति  
विशेषणतावच्छेदकविशेष्यतावच्छेदकधर्मप्रकारकनिश्चयस्य च हेतुत्वात् ।

§ विशिष्टविषयकबोधात्पत्त्यैव पदानामविशिष्टार्थस्मारकत्वमाक्षिप्तमित्यर्थः ।

॥ असंसृष्टस्वार्थमात्रनिरूपिताभिधाख्यवृत्तिविशिष्टेभ्यः पदेभ्यो विशिष्टार्थ-  
तात्पर्यकैभ्यस्तात्पर्यैरेव संसृष्टार्थप्रतीत्युपपत्तेः संसृष्टनिरूपिता ऽभिधा न स्वोक्रियत-  
इत्यर्थः ।

¶ लोके वक्तृभिप्रायरूपतात्पर्यसंभवे ऽप्यपौरुषेयेषु वैदिकवाक्येषु तदसंभवाच्छ-  
त्वा पदार्थमात्रोपस्थितावपि लक्षणाया संसृष्टार्थबोधजनकत्वमित्यर्थः ।

\*\* तदन्यप्रतीतीच्छया ऽनुच्चरितत्वे सति तत्प्रतीतिजननयोग्यत्वरूपेण तात्प-  
र्येण युक्तस्य वैदिकपदजातस्य स्वार्थमात्रे प्रदर्शिततात्पर्यस्वोकारे प्रयोजनभूतस्य प्रवृ-  
त्त्यादेः स्वरूपमात्रज्ञानेनासम्भवात् प्राक् प्रदर्शितरीत्या ऽनुमितिकारणीभूतप्रवृत्त्याद्यभा-  
वेन स्वार्थमात्रबोधस्याप्यनुपपत्तेरिति भावः । एवं च स्वरूपमात्राभिधानेन प्रयोजनशू-  
न्येषु वैदिकपदेषु लक्षणाऽऽश्रयणेन संसृष्टबोधाङ्गीकारे ऽपि निर्विशेषात्मतत्त्वबोधनेन  
निखिलप्रपञ्चबाधरूपपरमप्रयोजनसंपादकेषु महावाक्येषु तत्त्वमस्यादिषु नाम्बयांशे  
लक्षणेति भावः । अत्र भूमिका ऽनुसंधेया ।

†† श्लोकवार्तिके वाक्याधिकरणे श्लो. ३३६ ।



साक्षादपि कुर्वन्ति पदार्थप्रतिपादनम् ।

वर्णास्तथापि नैतस्मिन्पर्यवस्यन्ति निष्फले ॥

वाक्यार्थमितये तेषां प्रवृत्तौ नान्तरीयकम्\* ।

पाके ज्वालैव काष्ठानां पदार्थप्रतिपादनम् ॥

तथा च वाक्यार्था लक्ष्यमाणो हि सर्वत्रैवेति नः स्थितिरिति ।  
† अन्विते ऽर्थे तात्पर्याभ्युपगमात्तदभिधायित्वं पदानामिति चेत्तत्किं  
गङ्गायां घोष इत्यत्र गङ्गापदं तीराभिधायि भवेत् तत्र तात्पर्याच्चास्मारि-  
तस्वार्थप्रत्यासत्त्या ऽपि तदवगतेनै तत्परस्यापि तदभिधानमिति यद्वु-  
च्येत तदितरत्रापि समानमुक्तेन क्रमेण॥ तस्मादनेकान्तं तात्पर्यं न बीजं  
सामर्थ्यसाधने॥ । न जातु ज्वलन्ति काष्ठानि पाकपराण्यपि॥ पाके  
साक्षात्समर्थानि किं तु ज्वलनएव तया द्वारा तत्सिद्धेः । तेषामतुल्यक-  
ह्याणां प्राथम्यं न विशेषायोपयुज्यते येन पदानां तदर्थेभ्यः प्राथम्येना-  
न्वितार्थेधियं प्रति सामर्थ्यं कल्प्येत\*\*\* । दर्शिता त्वतुल्यकह्यता रूपमात्रा-  
भिधानादन्विताभिधाने गौरवात् । न च पदार्थानामुपलभ्यमानाकाङ्क्षा-  
दिसहकारिणां विशिष्टार्थधीजनमनि सामर्थ्यमपरं कल्पनीयं†† तेभ्य एव‡  
तादृग्भ्यस्तदुत्पत्तेरुपपत्तेः । न चैतै मानान्तरदृष्टा अर्था न विशिष्टार्थबुद्धेः॥

\* प्रवृत्ताविति फले निमित्ते सप्तमी । प्रवृत्त्यर्थमाश्रितवाक्यार्थबोधार्थम् ।  
नान्तरीयकं प्रदर्शितदिशा ऽवश्यकम् ।

† शक्त्यविषयस्यापि तात्पर्यविषयत्वमात्रेण बोधाभ्युपगमे ऽतिप्रसङ्गं मन्यमानः  
शङ्कते ।

‡ न । अभिधायकत्वं तस्येष्टमिति शेषः ।

§ लक्षणायापि विशिष्टधीसंभवादिति भावः ।

॥ शक्तिसाधने ।

॥ पाकसंपादकान्यपि । पाकेच्छयोपात्तान्यपीति यावत् ।

\*\*\* अन्यथा ऽप्युपपद्यमानानां विशिष्टज्ञानानां प्रवृत्त्यादिहेतुकानुमितिप्राथमि-  
कविषयत्वं शक्त्यनुमापने न पर्याप्तमित्यर्थः ।

†† प्रत्यक्षादिना ऽवगतानां प्रवृत्त्यखुरनिषेधशब्दश्रवणादीनां विशिष्टार्थबोधजन-  
कत्वस्य प्रागुपपादितत्वात्तथैव पदेरुपस्थितानामप्यर्थानां विशिष्टानुभवजनकत्वाभ्युप-  
गमे कारणत्वकल्पनाऽऽधिक्यं नैति भावः ।

‡‡ येभ्य एवेति २ पु. पाठः ।

§§ मानान्तरदृष्टानर्थानविशिष्टार्थबुद्धेरिति २ पु. पा. ।



रीशते । तथा हि यत एवानुमानभावमर्थापत्तिभावं वा समापन्ना दृष्टा  
विशिष्टार्थधियमादधाना यथा तथा आधास्यन्ति तामेव तत्परैः\*  
स्मारिताः सन्तः शब्दत्वाभापन्नाः । अनुपपत्तिसंबन्धमात्रप्रभावितं च  
तात्पर्यमुपपादके न शक्तिमपेक्षितं गङ्गादिपदानां च काष्ठादीनां च  
तीरादौ पाकादौ च कल्पनाप्रसङ्गादित्युक्तम् । न च सर्वत्र स्वार्थपरित्यागे-  
नैव लक्षणेत्येकान्तिकम् । लक्षणीयानुरोधेनैव हि सर्वत्र परिरूपपरि-  
त्यागौ । तद्वथा गङ्गायां घोष इत्यत्र गङ्गापदेन घोषप्रतिवासाहंतीर-  
लक्षणया स्वार्थस्य गङ्गायास्त्यागः । दण्डिनो गच्छन्तीत्यत्र तु दण्डद-  
ण्डिषु समूहिषु लक्ष्यमाणेषु तदन्तर्गतस्याविशेषाद्दण्डिशब्दार्थस्य परि-  
ग्रहः । तथा वेदे सृष्टीरुपपदातीत्यत्र गणिकानां॥ लक्ष्यमाणत्वे तदन्तर्ग-  
तस्यापि सृष्ट्यर्थस्य परिरूपः । एवमिहापि व्यतिपक्तावस्थायां लक्ष्यमा-  
णायां तदन्तर्गतस्यार्थरूपस्यापि परिरूपः तदग्रहे लक्ष्यमाणपरित्यागप्रस-  
ङ्गात् । लक्षणालक्षणायोगादलक्षणेति चेद् न\*\* । अलक्षणत्वात्† । तत्रैत-  
त्स्यात् । नेयं लक्षणा सा किलाभिधेयस्यार्थस्यायोग्यतया ऽनुपपद्यमाने  
वाक्यार्थसंबन्धे सति तत्संबन्धलब्धबुद्धिसन्निधौ वाक्यार्थसंबन्धाहं भवत्य-  
र्थान्तरे । तथा ऽऽह कश्चित् ।

वाच्यस्यार्थस्य वाक्यार्थं संबन्धानुपपत्तिः ।

तत्संबन्धवशप्राप्तस्यान्वयाल्लक्षणेष्यते ॥

\* तत्परिरिति २ पु० पाठः ।

† शब्देऽपस्थितत्वप्रकारकानुसंधानविषयत्वम् ।

‡ पदार्थस्वरूपमात्रे ऽनुपपत्त्या सम्बन्धेन प्रतियोगित्वादिना च केवलमुपपा-  
दितं वाक्यार्थसंसर्गनिर्दिष्टं तात्पर्यं पदे शक्तेर्गमकं न तामन्तराप्युपपत्तेरित्यर्थः ।

§ अन्वयांशे लक्षणामसहमानः सङ्कते ।

॥ तद्व्यपठितानां सृष्टिशब्दरहितानामपि । शाबरभाष्ये अ० १ पा० ४ सू० २७ ।

¶ संसर्गिणः पदार्थस्य परित्यागे संसर्गमात्रप्रतीतिर्निष्प्रयोजनत्वेन संसर्गस्यापि  
परित्यागप्रसङ्गादित्यर्थः ।

\*\* लक्ष्यमाणस्वार्थान्यपदार्थबोधकत्वघटितलक्षणालक्षणस्य स्वार्थसम्बन्धे आ-  
वादित्यर्थः ।

†† लक्ष्यमाणस्य लक्षणालक्षणस्य प्रदर्शयिष्यमाणदूषणोन्वापकत्वादिति भावः ।



न चैदं पचति चैत्रः पिठरद्वयादौ चैत्रपिठरादीनामर्थानां वाक्यार्थं संबन्धनहृत्वम् । न च तल्लक्षितया ऽन्वितावस्थाया अन्वयान्तरशालिता न चैवं लक्षणा तल्लक्षणविरहादिति\* । तत्किमिदानीं न लक्षणोपमित्यन्यलभ्यस्यापि शब्दार्थत्वमस्तु । न हि मासमग्निहोत्रं जुहोतीत्यत्राग्निहोत्रपदमलाक्षणिकमिति मुख्यं भवति । कर्मान्तरसादृश्येन गौण्या वृत्त्या तत्र प्रवृत्त्युपपत्तेर्न तदभिधानशक्तिकल्पनेति चेद् इहाप्युचीतया नीत्या ऽन्तरेणाप्यभिधानसामर्थ्यमन्वितावस्थाप्रतीत्युपपत्तेः कृतमभिधानशक्तिः । एवं च न चेदियं पदप्रवृत्तिर्लक्षणा लक्षणमन्वेति भवतु तर्हि चतुर्थी दृष्टत्वाद् अस्तु वा लक्षणैव । नो खल्वेतल्लक्षणमप्रसिद्धवृत्त्यन्तरावतारप्रसङ्गात् । तस्मादेतदुक्तव्यम् । तदिदमुच्यते मृष्यामहे वाच्यानुपपत्तित इति संबन्धवशप्राप्तस्येति च न पुनर्वाक्यार्थं संबन्धेति चान्वयादिति च । अस्ति चेहापि लोकानुसारतो विशिष्टार्थप्रत्यायनप्रयुक्तसमभिव्याहृतीनामर्थरूपमात्रपरत्वे पदानामनुपपत्तिः अर्थरूपसंबन्धवशप्राप्तता चान्वितावस्थायाः । व्यापकं चैतल्लक्षणं लक्षणानामनवयवेन॥ वैदिकीनां च लौकिकीनां चेति चतुरस्रम् । अभिधावृत्तित्वं च पदानां रूपमात्रप्रज्ञापने ऽपि न तेनोपपद्यते॥ । अपि नाम पदानि साक्षाद्गुणपारेण बोधयन्त्यर्थान्वाक्यार्थमितये तद्वोधनमिति वाक्यार्थं लक्षयिष्यन्ति । तदवस्थाभेदस्य तैः सहादृष्टचरत्वेन बुद्धावसन्निधानादलक्षणेति चेद् न । सामान्यतोऽ दर्शनात्पदार्थानां च तद्विशेषकत्वात् । नो खल्वन्वितेभ्यः पदार्थेभ्यो ऽन्यो ऽन्वितावस्थाविशेषः\*\* । तथा चार्थस्वरूप-

\* लक्षणायोपस्थिततीरादेः पश्चाद् बोधविषयत्वमिव प्रकृते लक्षितेन संसृष्ट-स्वार्थरूपेण प्रयोजनसिद्धेः पुनरन्वयान्तरस्यानुपयोगादवनवस्थाप्रसङ्गाच्चेति भावः ।

† इति शब्दः २ पु. नास्ति ।

‡ अर्थसम्बन्धवत् प्राप्ततेति २ पु. पा. । § साकल्येन ।

॥ स्वरूपमात्रोपस्थापनेन न परिसमाप्यते प्रयोजनवैकल्यादिति भावः ।

॥ अलक्षणाविशेषनसामान्यत इति २ पु. पा. ।

\*\* तथा चैतरपदार्थान्वयेन विशेषरूपतामापन्नः संसृष्टोऽर्थः सामान्यविशेषभावसम्बन्धेन स्वरूपसम्बन्धीति तत्र लक्षणा युज्यत इति भावः । नो खल्वन्वितेभ्यः पदार्थेभ्योऽन्योऽन्वितावस्थाविशेषः इति २ पु. पा. ।



बोधनसामर्थ्याच्चाधिकं सामर्थ्यद्वयं\* कल्पयिष्यते नाप्यभिधानशक्तेरेवान्वयविषयत्वम् अर्थस्वरूपमात्रगोचरत्वे ऽपि तत्प्रतीत्युपपत्तेः । यदि पुनः प्रमाणसंशयविपर्ययेभ्यो विधान्तरानुपगमाच्च पदार्थबोधः‡ शब्दव्यापारजन्योपेयते तर्हि स्मृतिरस्तु । न त्वेषा संस्कारोन्मेषमात्रप्रभवेति कृतमभिधातृभावेन पदानाम्§ । तदुन्मेषे तदुपयोग इति चेद्वन्तार्थो ऽप्यालोचितः स्वपदगोचरसंस्कारोद्बोधहेतुरिति सो ऽपि पदस्याभिधाता स्यात् । तदिदमनभिधातृत्वमनधिगतान्वयबोधनएव कल्प्यते पदानां नान्यथा॥ । अथैवादी पृष्ठो व्याचष्टां को नु खल्वयमभिधाव्यापारः शब्दानां येनामी तद्वन्तो ऽन्वयस्याभिधातारः । न तावत्परिस्पन्दस्तस्य मूर्तानुविधायिनो द्रव्ये विभुनि विभुगुणे वा शब्दे मूर्त्यभावेनासंभवात् । असर्वगतद्रव्यपरिमाणं मूर्तिरिति हि पदार्थविदः¶ । नाप्यस्पन्दात्मा प्रयत्नादिरिवादृश्यमानः प्रमाणाभावात् । अन्वयधियश्च कार्यस्य सति संगतिः संवेदने शब्दनिश्चयज्ञानादेवेत्यत्तेः\*\* । तस्मात्स्वगोचरं विज्ञानमेव शब्दानां व्यापारः स्वार्थबोधे । यथा ऽऽह भगवान्भाष्यकारः†† । शास्त्रं शब्दविज्ञानादसन्निकृष्टे ऽर्थे विज्ञानमिति । स एव‡‡ स्वाभाविकशक्तिशालिनः शब्दस्य स्वशक्त्या अर्थधीहेतुतया अभिधेति गीयते । शब्दाभासस्यैन्द्रियकत्वे ऽपि रूपतः सामर्थ्यापधानेनाभिधात्वात्तस्य चातीन्द्रियत्वादतीन्द्रि-

\* प्रागुक्तं पदानामन्वयानुभवसामर्थ्यमर्थस्वरूपाणामन्वयानुभवसामर्थ्यं च । आद्यस्यान्यथा ऽप्युपपद्यमानत्वादन्त्यस्य क्लृप्तत्वाच्चेति भावः ।

† विधानान्तरेति २ पु. पा. ।

‡ पदार्थानुभवः ।

§ पदानामभिधातृत्वेन पर्याप्तं तावन्मात्रेण प्रयोजनसिद्धेरिति भावः । युगपर्याप्तयोः कृतमित्यभरः ।

॥ अर्थवादादिवाक्येषु प्राशस्त्यादेरशक्यत्वे ऽपि संसर्गस्य प्राथमिकशक्तिग्रहकाले ऽद्यगतत्वात्संसर्गत्वेन संसर्गस्य शक्यतेति भावः ।

¶ वैशेषिकदर्शनप्रशस्तपादभाष्यटीकायामुदयनाचार्यकृतायां किरणावल्यां साधर्म्यप्रकरणे ।

\*\* शब्दजन्यस्वार्थनिश्चयेनैवान्वयधिय उपपन्नत्वाद् व्यापारान्तरकल्पना ऽनुचितेति भावः ।

†† शाबरभाष्ये अ. १ पा. १ सू. ५ । ‡‡ स्वविषयकज्ञानरूपव्यापार एव ।



यत्त्वमास्थिपताभिधायाः\* । न चेयं सा तादर्थ्यधियमाधत्ते येन न तत्साधि-  
का स्यात् अपि तु संस्कारोद्बोधनक्रमेण । तथा च नार्थविषयविज्ञानं स्वप-  
दगोचरसंस्कारोद्बोधनक्रमेण पदस्मरणमपि विदधदभिधाशब्दगोचरः  
अपि तु शब्दविषयं विज्ञानं तस्य च तद्वावनियमात् । लौकिकशरी-  
रक्राणां प्रयोगसंप्रतिपत्तेः । प्रणिधानाद्विषयपाठाच्छब्दस्य न स्मरकत्व-  
मिति चेन्न । तत्संबन्धात् । अथापि § स्यात्परिगणिता हि स्मृतिहेतवः ॥ ।  
प्रणिधाननिबन्धनाभ्यासलिङ्गलक्षणसादृश्यपरिगृह्याश्रितसम्बन्धानन्त-  
र्यवियोगैककार्यविरोधातिशयप्राप्तिव्यवधानसुखदुःखेच्छाद्वेषभयार्थत्वक्रि-  
यारागधर्मौघर्माः प्रामाणिकैर्न चैतेषु किं चित्पदं तत्रार्थस्य स्मारकमिति  
चेत्तत्रार्थसंबन्धेन तदुपपत्तेः । संबन्धा हि स्मृतिहेतुषु पठितः । यतो ऽन्ते-  
वासिनो गुरुमृत्विजो याज्यं स्मरन्ति ॥ (स चास्ति शब्दार्थयोरोत्पत्तिको) वा-  
च्यवाचकभाव इति तदनुभवाहितभावनासहितं शब्दविज्ञानमन्वितार्थप्र-  
त्यायनप्रयुक्तं स्वार्थं स्मारयिष्यति । वाच्यवाचकत्वं च प्रत्याय्यप्रत्यायकत्वं  
तच्च विचार्यमाणं स्मार्यस्मारकत्वमेव । ननु संबन्धान्तरेणाध्यापका-  
ध्यापनीयभावादिना ऽन्तेवासी स्मरति गुरुं न स्मारकत्वेनैव\*\* तथैवे-  
हापि संबन्धान्तरमनुसर्तव्यं न च तदस्ति तत्कथमस्य स्मारकत्वम् ।  
अन्विताभिधाने त्वभिधेयसाहचर्यमेवास्यास्ति संबन्धान्तरमिति युज्यते

\* शब्दगताभिधाया अर्थबोधानुकूलसामर्थ्यरूपायाः कुक्षोः प्रविष्टस्यार्थस्याती-  
न्द्रियत्वेन तद्विशेषितसामर्थ्यस्याप्यतीन्द्रियत्वमाश्रीयत इत्यर्थः ।

† पदस्मरणमपीति २ पु. पा. ।

‡ शब्दविषयकज्ञानेन नियमतोऽर्थप्रत्ययस्यैवार्थज्ञानेन पदस्मरणनियमाभावा-  
दधंगतक्याचित्कपदोपस्थापकव्यापारस्य नाभिधात्वं नियमेनोपस्थापकव्यापारस्यैवा-  
भिधात्वादिति भावः ।

§ शब्दस्य तत्स्मारकत्वमिति चेन्न तत्संबन्धादिति २ पु. पा. । अथापीत्यत्र तत्रा-  
पीति च ।

॥ गोतमसूत्रे अ. ३ आ. ३ सू. ४४ ।

॥ स्मारयिष्यन्तीति ३ पु. पा. ( ) एतदभ्यन्तरस्थं शब्दं पाठः ३ पु. नास्ति ।

\*\* स्मार्यस्मारकत्वेनैवेति २ पु. पा. ।



स्मारकत्वं पदानाम् । अथान्विताभिधाने ऽप्यन्वितप्रत्यायनाय\* किमस्ति संबन्धान्तरं पदानां दृष्टा हि चतुरादयो धूमादयश्चार्थस-  
चिकर्षलक्षणनियतसाहित्यादिलक्षणेन संबन्धान्तरेण प्रत्याययन्तो यथा-  
यथमर्थान् । यदुच्येत विना ऽपि संबन्धान्तरमौत्पत्तिकार्थप्रत्याय-  
नशक्त्या वृद्धव्यवहारोच्चीतया प्रत्यायनमिति तदत्रापि समानम् । इहापि  
तादृशस्यैव स्मृतिजननशक्त्या वृद्धव्यवहारोच्चीतया स्मारकत्वमस्तु पदा-  
नामर्थरूपे तच्च स्वज्ञानमेव तस्य चाभिधात्वमुपपादितमधस्तात् ।  
तस्मादभिधातृत्वमपि नान्विताभिधानद्वितीया कल्पनालाघवादाकाङ्क्षादि-  
लक्षणसहकारिप्रत्यासच्चैश्च समभिव्याहृतपदस्मारितैः पदार्थैः प्रत्या-  
सत्त्या गम्यमानो वाक्यार्थो लाक्षणिकः शाब्दश्चेति रमणीयम् । तस्मा-  
न्सुष्ठुक्तं१ पदानि स्वं स्वमर्थमभिधाय निवृत्तव्यापाराणि अथेदानीं  
पदार्था अवगताः सन्तो वाक्यार्थमवगमयन्तीति ॥

तत्त्वबिन्दुपरामर्षपुष्टानां बुद्धिवीरुधः ।

वाक्यार्थधीसुमनसः पुरुषार्थफलप्रदाः ॥

वाक्यार्थमितये पुंसां भ्रमसंतमसच्छिदा ।

इन्दुनेवामुना मार्गो दर्शितस्तत्त्वबिन्दुना ॥

इति श्रीवाचस्पतिमिश्रविरचितस्तत्त्वबिन्दुः समाप्तः ॥



\* अन्वितानुभवनिष्पत्तये । सामान्यतो ऽन्वितस्योपस्थितत्वेनानुभवविषयताया  
असम्भवाद्विशेषस्य च सामान्यादभिज्ञत्वेन सम्बन्धान्तरानुपपत्तेरिति भावः ।

† अन्विताभिधानवादे प्रदर्शितदिशा पदानामन्विताभिधातृत्वं न सिध्यती-  
त्यर्थः ।

‡ संसर्गो लक्षणागम्यः स्वज्ञानादिपरंपरया पदजनितेन येन शाब्दश्चेत्यर्थः ।

§ शाबरभाष्ये अ० १ पा० १ सू० २५ ।















